

# చందమామ

పిల్లల కథల మాసపత్రిక



1st June '59


50

MAVE PAISE

8

A.S.

M.T. Acharya



బహుమతి  
పొందిన వ్యాఖ్య

“పడినావా! పరమానందం...”

పంపినవారు:  
వి. ఆర్. సర్వి-పల్లి

మనోహరమైన  
ముఖ లావణ్యమునకు  
సులభమయిన కిటుకు....



**అశోకా**

ప్రవర్ అఫ్ హెవెన్

**స్నో**

నవవికసిత పుష్పమువలె నున్న  
మీ ముఖవర్చస్సు అందరను  
ఆశ్చర్యచకితులను చేయును.



**విజయా కెమికల్స్, మద్రాసు - 7.**



# చందమామ

ఈ సంచికలో కథలు - వింతలు - విశేషాలు

మహాభారతం	...	2	వినోదమైన కల	...	33
కంచుకోట - 12	...	9	నూలు వడకలేని భార్య	...	39
శత్రువుకు సహాయం	...	17	ధృవప్రాంతపు వింతలు	...	43
అచ్చిరాని పాలెకాపు	...	25	అహింసాజ్యోతి - 6	...	49
అసమీక్ష్యకారిత్వం (గే. క.)	30		కొత్తరకం గారడి	...	58

ఇవి గాక కాథూనులు, పోటోశీర్షికల పోటీ  
మొదలైన మరి ఎన్నో ఆకర్షణలు.

మనోహరమైన  
ముఖలావణ్యమునకు



నేషనల్ వారి  
**కాశ్మీర్ స్క్రీమ్**

నినిమా  
తార లిందరకు  
నచ్చినది



ది నేషనల్ ట్రేడింగ్ కంపెని, బొంబాయి-2 • మదరాసు-1



ఆయన కుమార్తె

కాలేజీకి త్వరగా

వెళ్లగలుగుతున్నది

—అందుకు కారణం ఆమె

**హెర్క్యులిస్ సైకిల్**



మీ సైకిల్ మీకు పెట్టుబడి

**హెర్క్యులిస్**



మీ డబ్బుకు ఉత్తమమైన  
ప్రతిఫలం

తయారీ: టి. వి. సైకిల్ ఆఫ్  
ఇండియా లిమిటెడ్, మద్రాసు




కాలేజీకి వెళ్లే తన కుమార్తెకు, విజ్ఞత, అనురాగం గల తండ్రి ఒక హెర్క్యులిస్ కొని ఇస్తాడు. బస్సు ప్రయాణంలో ఉన్న ఇబ్బందులు ఆయనకు తెలుసును. కుమార్తె లిరిగీ ఇంటికి వచ్చేందుకు అలస్యమైతే, తన బాల్య ఏం తాపత్రయం పడేది కూడా ఆయనకు తెలుసును. ఇప్పుడు హెర్క్యులిస్ ఉండడంవల్ల, తన కుమార్తె డబ్బుకోడానికి, ఇంట్లో తల్లికి సహాయం చేయడానికి, ఏక్కువ నేపు వ్యవధి దొరుకుతున్నది. తీవ్రతలో మనిషికి హెర్క్యులిస్ ఉపయోగపడినంత కాలం పనికివచ్చే ఇతర వస్తువులు బహుకొద్దిగా ఉంటవి.

శ్రేష్టమైన సైకిళ్ళను తయారుచేయటంలో దాదాపు 50 సంవత్సరాలు గడిచిన అనుభవంతో టి. వి. సైకిల్స్ వారి ఆరుదిశ కర్మాగారంలో హెర్క్యులిస్ దృఢంగాను, నిర్దుష్టంగాను తయారుచేయబడింది. అది అందంగా ఉంటుంది. ఏమాత్రం ప్రమాదకరంగా సాపీగా నడుస్తుంది. అందువల్ల ఈ రోజుల్లో మీరు కొనగల సైకిళ్ళలో హెర్క్యులిస్ ప్రశస్తమైనది.



DL. 479A-50 TL



DL. 479B-50 TL

హిందూస్తాన్ లిమిటెడ్ బొంబాయి.





రిజిస్టర్డ్ నం: 119923

**డైమండ్ సుగంధవక్ర పొడి**

**ఉపయోగించువారికి గమనిక**

మా 'డైమండ్' మార్కు సుగంధవక్ర పొడి అతి రుచికరమైనది, అన్ని విధాలా మిక్కిలి ప్రసిద్ధిచెందినదిన్నీ. మీరు ఈసారి వక్ర పొడి కొనేటప్పుడు—“మాకు 'డైమండ్' మార్కు సుగంధవక్ర పొడి కావాలి. అదే ఇవ్వండి. ఇతరములు ఏవీ వద్దు” అని కచ్చితంగా చెప్పి, అడగండి.

పొట్లం ఒకింటికి 2 స. పై. మాత్రమే.

**ది డి. పి. ఆండ్ కంపెనీ,**

**కోల్ బజార్ - బళ్ళారి - 1.**

—: సెల్సుడి పోలు :—

చీరాల - గుంటూరు - కర్నూలు - అదోని - హుబ్లీ.



మీ బిడ్డలకు వాడవలసినది

స్పెన్సర్స్  
గ్రైప్ సిరప్

పసిపిల్లల నమస్తమైన అజీర్ణ వ్యాధులకు



ఆంధ్రా స్టేట్స్ కు  
సోల్ డిస్ట్రిబ్యూటర్లు:

ది స్వతంత్ర ఏజన్సీస్,

బొడ్డపాటివారి వీధి, గాంధీనగర్, విజయవాడ-2.



బి  
సీ  
కె



తెలుపు  
పంచరంగుల

బలపములు

OTHER PRODUCTS

- METALLO POWDER
- METALLO PASTE
- RUST-PROOF GREASE
- GRAPHITE CRUCIBLES
- ALUMINIUM WELDING FLUX


MANUFACTURERS:—Indian Chemical And Ceramic Industries,  
Gandhinagar, Vijayawada - 2. (Andhra Pradesh)

TRADE ENQUIRIES INVITED





ఆధునిక యంత్ర  
పరికరములతోను  
సాంకేతిక  
నిపుణులతోను  
అమరివున్న  
బ్రహ్మాండమైన సంస్థ



ఆప్ సెట్టు ప్రింటర్సు

ప్రసాద్ ప్రాసెస్ ప్రైవేట్ లి. మదరాసు-26

ప్రతినిధి కార్యాలయాలు:

కె. వి. డి. నివాస్, (3వ ఫ్లోరు) ముగ్ బాట్ చిద్రి, బొంబాయి-4. (ఫోన్: 75526)  
డి/11, 5 మెయిన్ రోడ్, గాంధీనగర్, బెంగళూరు-9. (ఫోన్: 6555)



## మా జ్ఞ దీపములు

ఎక్కువ కాలము  
ప్రకాశవంతముగా  
వెలుగును



అసోసియేటెడ్ ఎలెక్ట్రికల్ ఇండస్ట్రీస్  
(ఇండియా) ప్రైవేట్ లిమిటెడ్  
హెడ్ ఆఫీసు : క్రాస్ రోడ్, 6, మిషన్ రోడ్, 40కత్తా  
బ్రాంచీలు

బొంబాయి, న్యూఢిల్లీ, మద్రాసు, బెంగళూరు, కోయంబత్తూరు, నాగపూరు  
వియమింపబడ్డ డీలర్లు :

AIC 208 TE

రఘునాథ బ్రేడింగ్ కార్పొరేషన్, గుంటూరు. :: మచిలీపట్నం ఎలెక్ట్రికల్ స్టోర్సు, విజయవాడ-2.  
మోటార్స్ & జనరల్ స్టోర్స్ ప్రైవేట్ లిమిటెడ్, బొల్లిలి.

## ఎక్కడ ఎన్నా న్యూట్రీన్ ప్రశంసే !



**Nutrine**

పిల్లలకు న్యూట్రీన్  
"డ్రమ్" అంటే ఎంతో  
యిష్టం. ఏమంటే,  
న్యూట్రీన్ కంపెనీవారు  
అందముగా ప్యాక్ చేయుటలో కొత్త పద్ధతిని  
అవలంబిస్తున్నారు. ఆత్మంత రుచికరమైన  
న్యూట్రీన్ మిఠాయిలు, టాఫీలు ఒక అకర్ష  
ణీయమైన పెట్టెలో అమర్చబడినవి, ఖరీదు  
హెచ్చింపబడక, మామూలు వెలకే అన్ని  
చోట్లందు  
లభిస్తున్నవి.



మీ మధురానందమునకు :

ది న్యూట్రీన్ కన్సెక్షనరీ కో., లిట్..

చిత్తూరు - (ఆంధ్ర ప్రదేశ్)



సువాసన వెదజల్ల!



రెమి షాడర్ & సోప్





నాణ్యతయే  
నమ్మకమును

కలిగించును



# VUMMIDIAR'S

VUMMIDI RAMIAH CHETTY  
GURUSWAMY CHETTY & Co

ఉమ్మిడి రామయ్యచెట్టి గురుస్వామిచెట్టి అండ్ కో.,  
నగల వర్తకులు - వెండిపనివారలు  
23-25, నెతాజీ సుభాష్ చంద్రబోస్ రోడ్డు, మద్రాసు - 1



సాగసుకు

సాఖ్యానికి

మా సరికొత్త

*Embassy & Krishin*



మర్సిరెజ్జు సూటింగులు  
మేలైన నేత, మెరుగు,  
నాణ్యత కలిగి

ఆనందదాయకమైన అనేక  
రంగులలో అతి సరసమైన  
వెలలకు దొరకును.

మర్సిరెజ్జ్ సూటింగులు, పర్టింగులు, పాప్లిస్సు-టప్సొర్యు

శ్రీకృష్ణా స్పిన్నింగ్ అండ్ వీవింగ్ మిల్సు (ప్రైవేట్) లి., బెంగళూరు-2.



## చందమామ

నంచాలకుడు : 'చక్ర పాణి'

ఈ సంచికతో "చందమామ"కు పన్నెండేళ్లు నిండాయి. ఇన్ని ఏళ్లుగా పాఠకులైన మీరు "చందమామ" ఎడల చూపుతూ వస్తున్న అదరాభిమానాలకు మేమెంతైనా కృతజ్ఞులము.

మీరు నెల నెలా "చందమామ"లో అనేక రకాల రచనలు—త్రివర్ణ చిత్రాలుగల సీరియల్ కథలూ, షేక్స్పియర్ నాటకకథా, బేతాళకథా, ఇతర కథలూ, ఒకపేజీ కథలూ, వినోదాలూ, వైజ్ఞానిక వ్యాసాలూ, గేయకథా, చిత్రకథా మొదలైనవి—చదువుతున్నారు. వీటిలో మీకు ఏవేవి హెచ్చుగా నచ్చాయో, ఏవేవి నచ్చలేదో మాకు కార్డు ద్వారా తెలిపినట్లయితే మేము ముందు ముందు "చందమామ"ను మరింత ఆకర్షకపతంగా తయారు చేయగలుగుతాము. కనుక మాయందు దయచూచి పాఠకులందరూ తమ తమ అభిప్రాయాలను మాకు తెలుప ప్రార్థన.

నంపుటి 24 : జూన్ 1959 : సంచిక 6



SANKAR





# మహా భారతం

ఈవిధంగా అంబ మునులతో మాట్లాడే సమయంలో అక్కడికి హోత్రవాహనుడనే రాజర్షి వచ్చాడు. అక్కడి మునులు ఆయనకు అర్ఘ్యపాద్యాలిచ్చి ఆసనంపైన కూచోబెట్టి తిరిగి అంబను గురించే ముచ్చటించసాగారు. వారి సంభాషణద్వారా అంబ కథ యావత్తూ తెలుసుకున్నవాడై హోత్రవాహనుడు చప్పన తన ఆసనంమీదనుంచి లేచి అంబను అలింగనం చేసుకుని, "తల్లీ, నేను మీ అమ్మకు తండ్రిని, నీకు తాతను. నీకు కలిగిన కష్టమేమిటో వివరంగా చెప్పు!" అంటూ ఆమెను ఊరడించాడు.

అంబ తన వృత్తాంతమంతా హోత్రవాహనుడికికూడా చెప్పింది. అంతా విని ఆయన, "అమ్మా, నువ్వు మీ తండ్రి ఇంటికి వెళ్లటం ఎంతమాత్రమూ ఉచితంకాదు. నీకు కలిగిన దుఃఖానికి తగిన విరుగుడు నేను చేస్తాను. నువ్వు నావెంటనే ఉండు.

కాని తపస్సు చెయ్యటం నీవల్ల ఆయేవని కాదు. ఆ ప్రయత్నం మానుకో. జమదగ్ని కొడుకైన పరశురాముడున్నాడే అతని వద్దకు వెళ్లు. అతడితో నీకు జరిగిన అన్యాయం గురించి చెప్పు. అతను వెళ్లి భీష్ముణ్ణి అవలీలగా చంపేస్తాడు. ఇప్పుడు పరశురాముడు మహేంద్రవర్షతంమీద మహాగ్రమైన తపస్సుచేస్తున్నాడు. నాకూ అతనికి స్నేహం. నేను పంపించానంటే నిన్ను ఎంతో ఆదరించి నీ కష్టాలు తొలగిస్తాడు!" అన్నాడు.

ఇంతలో అక్కడికి అకృతవ్రణుడనే మహర్షి వచ్చాడు. అకృతవ్రణుడు పరశురాముడి అనుచరులలో ఒకడు. ఆయన రాగానే మునులందరూ లేచి స్వాగతం చెప్పారు. ఆయన అర్ఘ్యపాద్యాదులు స్వీకరించి, ఉన్నతాసనంమీద కూచుని, తన చుట్టూ కూచున్న మునులతో వేదాంత చర్చలు చేయసాగాడు.






ఆనందర్పంలో హోత్రవాహనుడు అకృతప్రణుణ్ణి పరశురాముడి యోగ క్షేమాలు అడిగి, "అయన ప్రస్తుతం ఎక్కడ ఉంటున్నాడు?" అన్నాడు.

"అయన తరచు మిమ్మల్ని తలుచు కుంటూ ఉంటాడు. మిమ్మల్ని చూసే ఉద్దేశంతో ఇక్కడికి వస్తున్నాడు. రేపు ఉదయానికి రావచ్చు ననుకుంటాను. ఈ పిల్ల ఎవరు? మీకు బంధువురాలా?" అంటూ అకృతప్రణుడు అంబను గురించి ప్రశ్నించాడు. హోత్రవాహనుడు అంబకథ చెప్పిన మీదట అయన అంబతో, "అమ్మాయి, నీ కష్టాలకు కారకులు ఇద్దరే ఉన్నారు. ఒకడు నిన్ను బలాత్కారంగా తెచ్చిన భీష్ముడు, రెండోవాడు నిన్ను పెళ్లాడ నిరాకరించిన సాళ్యరాజు. వీరిలో ఎవరిపైన పగ తీర్చుకుంటావో ముందే తేల్చుకుని పరశురాముడితో చెప్పటం మంచిది," అన్నాడు.

అంబ ఏమనటానికి నిశ్చయించలేక, "మహాత్మా, నా కథఅంతా మీరుకూడా విన్నారుగదా! నాకు దుఃఖం కలిగించిన ఆ ఇద్దరిలో ఏ ఒకరిని శిక్షించాలో, లేక ఇద్దరినీ శిక్షించాలో మీరే తేల్చండి!" అన్నది.

దానికి అకృతప్రణుడు, "నా బుద్ధికి భీష్ముడే దోషి అని తోస్తున్నది. అతన్ని



పరశురాముడు చంపినట్టయితే నీ పగ తీరుతుంది," అన్నాడు. "నాకూ అలాగే తోస్తున్నది," అన్నది అంబ.

ఆ రాత్రులా ఆశ్రమవాసులు అంబను గురించే మాట్లాడుకున్నారు.

మర్నాడు తెల్లవారుతూనే పరశురాముడు తన శిష్యులతోనూ ఆ ఆశ్రమానికి వేంచేశాడు. మునివేషంలో ఉన్నప్పటికీ అయనవెంట పిల్లనూ, భద్రమూ, గంధ్రగొడ్డలీ ఉన్నాయి. పరశురాముడి రాకవల్ల ఆశ్రమమంతా సందడి చెలరేగింది. అయనకు మునులందరూ తగినట్టుగా స్వాగత సన్మానాలు జరిపినాక హోత్రవాహనుడు



అంబను చూచి ఆమెను పరశురాముడికి పరిచయం చేశాడు.

అంబ ఆయన కాళ్ళపై పడి, భోరున ఏడుస్తూ ఆయన శరణు జొచ్చింది.

"అమ్మా, నీకు హేత్రవాహనుడు ఎలాగో నేనూ అలాటివాణ్ణి. నీ కోరిక ఏమిటో చెప్పు, నేను తీసుస్తాను!" అన్నాడు పరశురాముడు.

"మహాత్మా, భీష్ముడు జీవితం ధ్వంసం చేశాడు. ఆయనను వధించి నా దుఃఖం తీర్చండి," అన్నది అంబ.

దానికి పరశురాముడు, "అమ్మాయి, నేను బ్రాహ్మణ రక్షణకు తప్ప ఆయుధం

ధరించనని వ్రతం పట్టాను. అలాటప్పుడు నీకోసం భీష్ముణ్ణి ఎలా చంపగలను? అదీ గాక భీష్ముడు నాకు ఎల్లప్పుడూ భృత్యుడై ఉంటాడు. నే నేది చెయ్యమంటే అది చేస్తాడు. అందుచేత అతన్ని చంప నవసరం లేదు," అన్నాడు.

అంబను తీసుకుని భీష్ముడివద్దకు వెళ్లి, ఆమెను పెళ్లి చేసుకోమని ఆడగటానికి, భీష్ముడు నిరాకరించినట్టయితే అది బ్రాహ్మణ నిరసన అవుతుంది గనక భీష్ముడితో యుద్ధం చెయ్యటానికి పరశురాముడు నిశ్చయించాడు.

పరశురాముడు చేసిన ఈ నిర్ణయం ఆశ్రమవాసులందరికీ సంతోషం కలిగించింది.

పరశురాముడు ఆ రాత్రి ఆశ్రమంలో విశ్రమించి మర్నాడు వారందరినీ అంబనూ వెంటబెట్టుకుని కురుక్షేత్రానికి వచ్చి సరస్వతీ నదీ తీరాన విడిది చేశాడు.

పరశురాముడు తాను కురుక్షేత్రానికి వచ్చిన మూడోనాడు భీష్ముడికి కబురు చేశాడు. భీష్ముడు ఎంతో అనందోత్సాహాలతో పరశురాముణ్ణి చూడవచ్చాడు. భీష్ముడు చేసిన పూజలన్నీ అయాక పరశురాముడు, "భీష్మా! ఏం పని చేశావు? బ్రాహ్మచారిగా ఉండగోరిన నీవు ఈ కాశీరాజు కుమార్తెను





బలాత్కారంగా తెచ్చావు. తెచ్చినవాడివి నీ ఇంట ఉంచుకోక సాళ్యుడివద్దకు పంపావు. నీవు అంటిన కన్య అని అతను ఈమెను నిరాకరించాడు. ఈమె నీ మూలంగా దిక్కు లేని ప్రాణి అయిపోయింది. అందుచేత నీవే ఈమెను వివాహమాడి ఈమె జీవితం నిలబెట్టు. ఇది నీకు నా ఆజ్ఞ!" అన్నాడు.

పరశురాముడి ఆగ్రహం గ్రహించి భీష్ముడు, "మహర్షీ! ఈమె తాను అదివరకే సాళ్యుణ్ణి వరించానని చెప్పటంచేత నే నీమెను నా తమ్ముడికిచ్చి చేయక సాళ్యుడి వద్దకు పంపేశాను. అది నా దోషం కాదు. ఇక నేను పెళ్లాడేది కల్ల. భయానగాని, లోభానగాని, జాలిచేతగాని, మోహంచేతగాని నేను వ్రతభంగం చెయ్యను!" అన్నాడు.

పరశురాముడు రౌద్రంగా, "ఏమోయ్, నామాట కెదురు చెబుతావా? నా ఆజ్ఞ శిరసావహించకపోతే నిన్నూ, నీ మంత్రిలనూ నాశనం చెయ్యగలను, జాగ్రత్త!" అని భయపెట్టాడు.

ఆయనను శాంతపరచటానికి భీష్ముడు ఎన్ని యత్నాలు చేసినా ఫలితంలేక పోయింది. చివరకు భీష్ముడు ఆయనకు ప్రణామం చేసి, "స్వామీ, నేను పసివాణ్ణి. మీరు నాకు నాలుగు రకాల ఆస్త్రాలు ప్రసా



దించిన గురువులు. ఆలాటప్పుడు నన్ను యుద్ధానికి కవ్వస్తున్నారు, కారణమేమిటి?" అని వినయంగా అడిగాడు.

"నేను నీకు గురువునే అనుకుంటే నా మాట ఎందుకు వినవు? నీ మూలంగా ఈ పిల్లను ఎవరూ పెళ్లాడని పరిస్థితి ఏర్పడినప్పుడు, నీవే ఈమెను వివాహమాడటం ధర్మం కాదా. నీ మేలు కోరే చెబుతున్నాను, నా మాట విని, ఈమెను పెళ్లాడు!" అన్నాడు పరశురాముడు.

"స్వామీ, ఈమె ఇంకొకరిని వరించిన కన్య, ఒకసారి నాచేత వదలబడినది. అలాటి దాన్ని నేను ఎన్నటికీ భార్యగా స్వీకరించను.



మీరు నాకు గురువులు, బ్రాహ్మణులు, తపో ధనులు. అందుచేత మిమ్మల్ని వధించటం ఇష్టంలేక ఇంతగా మిమ్మల్ని బతిమాలు కున్నాను. మీరు కోపాద్రేకంలో క్షత్రియ ధర్మం అవలంబించి నాపై ఆయుధం ఎత్తితే మిమ్మల్ని సంహరించటం నాకు ధర్మవిరుద్ధం కాదు. అందుకు నేను జంకను కూడా!" అన్నాడు భీష్ముడు.

"నీకు నాతో యుద్ధం చెయ్యాలని ఉబలాటంగా ఉన్నట్టుంది. రేపు యుద్ధ సన్నద్ధుడవై కురుక్షేత్రానికి రా. నిన్ను యముడి దగ్గిరికి పంపేస్తాను," అన్నాడు పరశురాముడు.



భీష్ముడు ఆయనకు ప్రణామంచేసి హస్తినాపురానికి తిరిగి వచ్చి సత్యవతితో జరిగినదంతా చెప్పాడు.

"విజయం పొందు, నాయనా!" అని సత్యవతి భీష్ముణ్ణి దీవించింది.

మర్నాడు భీష్ముడు బ్రాహ్మణులచేత స్వస్తిపుష్కాహాలు చేయించుకుని యుద్ధ సన్నద్ధుడై, తెల్లగుర్రాలు పూన్చిన వెండి రథంమీద సమస్త ఆయుధాలూ ఉంచుకుని, తెల్లని దుస్తులు ధరించి, తెల్లని గొడుగుతో కురుక్షేత్రానికి వచ్చాడు.

అప్పటికే పరశురాముడు, మునులు, బ్రాహ్మణులు వెంట రాగా, కురుక్షేత్రానికి వచ్చి ఉన్నాడు. ఆయనను చూస్తూనే భీష్ముడు శంఖం పూరించాడు. ఆ సమయంలో గంగ తన కుమారుడైన భీష్ముడి వద్దకు వచ్చి, "నాయనా, నువ్వు పరశురాముడితో యుద్ధం చేయటమేమిటి? ఇటు వంటి ప్రయత్నం మాను!" అన్నది.

భీష్ముడు చేతులు జోడించి, "అమ్మా, జరిగినదంతా నీకు తెలిసే ఉంటుంది. ఈ విషయంలో నా తప్పు ఏమి ఉన్నా ఈ యుద్ధం మానేస్తాను," అన్నాడు.

తరవాత గంగ పరశురాముడితోకూడా చెప్పి చూసింది, కాని పరశురాముడు





వినలేదు. తరవాత భీష్ముడు రథం దిగి కాలినడకను పరశురాముణ్ణి సమీపించి, "మహాత్మా! నేను రథంతో వచ్చాను, కవచం ధరించాను. మీరుకూడా నాలాగే రథకవచాలు తెచ్చుకోండి. అలా అయితే నాకు మీతో యుద్ధంచెయ్యాలని ఉత్సాహం ఉంటుంది!" అన్నాడు.

"భీష్మా, నాకు భూమే రథం; వేదాలే గుర్రాలు; సావిత్రి గాయత్రి సరస్వతులు నాకు కవచాలు; వాయుదేవుడే నాకు సారథి," అన్నాడు పరశురాముడు. మరుక్షణం భీష్ముడికి ఆయన ఒక రథంమీద కనపడ్డాడు. పరశురాముడి ముఖ్యానుచరులైన అకృతవ్రణుడు ఆయనకు సారథిగా ఉన్నాడు! భీష్ముడు ఆశ్చర్యపడుతూ పరశురాముడికి మొక్కి, "స్వామీ, మీరు నాతో సమానులైనా, నాకన్న అధికులైనా సరే మీతో యుద్ధం చెయ్యబోతున్నాను. గురువులైన మీరు, ఈ యుద్ధంలో నాకు జయం కలగాలని ఆశీర్వదించవలసిందిగా కోరుతున్నాను!" అన్నాడు.

"భీష్మా, నీకన్న పెద్దవాడినైన నావద్దకు కాలినడకను వచ్చి నాకు ముందుగా వందనం చెయ్యటం బాగానే ఉన్నది. కాని నీకు ఈ యుద్ధంలో విజయం కలగాలని



నేను ఆశీర్వదించను. నిన్ను యుద్ధంలో ఓడించటానికి కృతనిశ్చయుణ్ణు వచ్చాను," అన్నాడు పరశురాముడు.

తరవాత ఇద్దరూ యుద్ధం ప్రారంభించారు. అది కావటానికి ద్వంద్వ యుద్ధమేగాని మహాభయంకరమైన యుద్ధం. ఇద్దరూ ఆస్తశస్త్రాలలో ఆరితేరిన యోధులు. వారు ఎన్నోసార్లు ఒకరినొకరు మూర్ఛ పోగొట్టారు. కాని ఇరవైమూడు రోజులు జరిగినా ఈ యుద్ధంలో ఎవరికి విజయం దక్కలేదు.

ఇరవైమూడోనాటి రాత్రి భీష్ముడు ఈ యుద్ధం గురించి చాలా దిగులు పడ్డాడు.

అయిన తన పితృదేవతలకూ, దేవతలకూ ఎన్నో దణ్ణాలు పెట్టుకుని, "నేనీ యుద్ధంలో గెలిచేది ఉంటే ఈ రాత్రి నాకు దేవతలు సాక్షాత్కరించాలి!" అనుకున్నాడు. అయిన అనుకున్నట్టుగానే కలలో ఆయనకు ఎనిమిదిమంది బ్రాహ్మణులు కనిపించారు. ఒకనాడు భీష్ముడు యుద్ధరంగంలో మూర్ఛ పోయినప్పుడుకూడా ఈ బ్రాహ్మణులే కనిపించి తనను పడకుండా వట్టుకుని రక్షించి నట్టు ఆయనకు తోచింది. ఈ బ్రాహ్మణులు భీష్ముడితో, "భయపడకు. ఈ యుద్ధంలో నీవు గెలిచితిరుతావు. మా ఎనిమిది మందికీ నీవే శరీరానివి. ప్రస్థాపనం అనే అస్త్రాన్ని నీవు పూర్వజన్మలో ఎరుగుదువుగాని ఈ జన్మలో మరిచావు. దాన్ని ఇప్పుడు జ్ఞాపకం చేస్తున్నాము. ఈ అస్త్రాన్ని ప్రయోగించి నట్టుయితే పరశురాముడు చచ్చిపోడుగాని, చచ్చినట్టు పడిపోతాడు! నీకు విజయం లభిస్తుంది," అని చెప్పారు.


ఇరవైనాలుగోనాటి యుద్ధం మహా భయం కరంగా జరిగింది. మధ్యలో భీష్ముడు ప్రస్థాపనం అనే అస్త్రాన్ని తీసి పరశురాముడి పైన ప్రయోగించబోయాడు. అకాశంనుంచి అదృశ్యంగా యుద్ధాన్ని చూస్తున్న దేవతలు హాహాకారాలు చేశారు. "భీష్మా! వద్దు, వద్దు!" అన్న కేకలు వినిపించాయి. నారదుడు భీష్ముడి ఎదట ప్రత్యక్షమై, "భీష్మా, పరశురాముడు పెద్దవాడు, బ్రాహ్మణుడు, మీదుమిక్కిలి నీకు గురువు. ఈ అస్త్రాన్ని ప్రయోగించావంటే ఆయనకు తీరని అవమానం జరుగుతుంది. అందుచేత నా మాట విని తక్షణం ఈ అస్త్రాన్ని ఉపసంహరించు!" అన్నాడు.

భీష్ముడు అస్త్రం వేస్తున్నాడని తెలిసి బ్రహ్మస్త్రాన్ని ప్రయోగించిన పరశురాముడు కూడా భీష్ముడితోబాటు తన అస్త్రాన్ని ఉపసంహరిస్తూ, నోరుజారి, "బుద్ధిహీనుణ్ణి అయి భీష్ముడి చేతిలో ఓడాను!" అనేశాడు.





# కంచుకోట



12

[శంఖుడు పుండే కొండపాంతాన చంద్రవర్మ, కాపాలినిని కలుసుకున్న తరవాత వాల్మీధరూ కలిసి శంఖుజ్ఞ హతమార్చేందుకు పూహం పన్నారు. సూర్యోదయంవేళ కొండ చివరికి వచ్చిన శంఖుజ్ఞ, చంద్రవర్మ కొండకింది అగాధంలోకి జారి పడేలా చేశాడు. కాలనాగు, అగ్నిపక్షిని తుదముట్టించింది. అగాధంలోకి పడిపోయే ముందు శంఖుడు తన మంత్రదండం విసిరి, మంత్రగృహాన్ని సరస్సులో కూలేటట్టు చేశాడు. తరవాత—]

మౌక్తికుడైన శంఖుడు, 'మోసం! దభీమంటూ సరస్సులో పడిపోయింది. ద్రోహం!' అంటూ ఎలుగెత్తి కేకపెట్టి, చేతిలో భయాశ్చర్యాలతో నిలువెల్లా వణికిపోయిన గల మంత్రదండాన్ని, మంత్రగృహంకేసి చంద్రవర్మ, కాపాలిని తన పక్కన నిస్థాణగా విసరటం చూస్తూనే, కాపాలిని కుప్పలా కూలబడటం చూడలేదు.

కూలిపోయింది. ఇంతలో శంఖుడి మంత్ర "వర్మా!" అన్న నన్నని పిలుపు వింటూనే గృహం పెళిపెళారావాలతో పునాదులనుంచి చంద్రవర్మ ఏదో మైకంనుంచి బయటపడిన కదిలి, గాలిలోకి లేవటం చూసి చంద్ర వర్మ నివ్వెరపోయాడు. అతడు తన నివ్వెర కాపాలిని తన పక్కన వున్న బండరాళ్లలో పాటు సుంచికోలుకొనే లోపలే మంత్రగృహం ఒకదాన్ని అసరాగా పట్టుకుని లేచేందుకు



ప్రయత్నిస్తున్నది. చంద్రవర్మ ఆమెకు చేయి అందించి సాయపడ్డాడు.

"వర్మా, నన్ను పట్టి పీడిస్తున్న దురదృష్ట దేవతే నిన్ను పట్టినట్టున్నది. శంఖుడు ఆఖరి క్షణంలో మన ప్రయత్నానికి విఘాతం కలిగించాడు. ఇప్పుడు నీవు నేనూకూడా పూర్వపు నిస్సహాయ స్థితిలోనే వున్నాం. ఉన్నచోటు వదిలి, అనేక ప్రమాదాలకు లోనై ఈ శంఖుడి కొండను చేరిన నీకూ నాకూ కూడా చివరకు మిగిలింది, నిరాశ నిస్పృహలే," అన్నది కాపాలిని.


కాపాలిని ఆలా మాట్లాడేసరికి చంద్ర వర్మ తన ప్రయత్నం విఫలమయిందని



గుర్తించాడు. అతడు మంత్రగృహం పడటం వల్ల సరస్సులో ఉవ్వెత్తుగా లేచిన అలల కేసి నిట్టూర్పుతూ చూసి, "కాపాలిని! మంత్రగృహంతోపాటు అపూర్వ శక్తులు గల శంఖంకూడా సరస్సులో పడిపోయిందనేనా నీ అనుమానం?" అని అడిగాడు.

"అనుమానం కాదు, వర్మా! జరిగిందే అది. శంఖుడి మంత్రగృహంలో ఆ అపూర్వ శక్తులు గల శంఖం వెకలే కాదు.... ఇంకా అనేక మహాశక్తివంతమయిన వస్తువు లున్నవి. నేను కొరిందల్లా ఆ ఒక్క శంఖమే. కాని, నీకు నీ రాజ్యాన్ని శత్రువులనుంచి సునాయాసంగా గెలిచిపెట్టగలిగిన అపూర్వ వస్తువులేన్నే, మంత్రగృహంతోపాటు సరస్సు పాలయినై. ఇప్పుడు మన యిద్దరమూ గొంగళి సామెతగా, వేసిన చోటనే వున్నాం," అన్నది కాపాలిని.

చంద్రవర్మ, ఆఖరి క్షణంలో చేజారి పోయిన అపూర్వ వస్తువుల్ని తలుచుకుని ఓ క్షణకాలం నిశ్చేష్టుడై, అంతలోనే గుండె డిటపు చేసుకుని, "కాపాలిని, గతించి పోయినదానికి యిప్పుడు విచారించి లాభం లేదు. క్రూరకర్ముడైన మాంత్రికుణ్ణొకణ్ణి యమపురికి పంపాం, అంతేచాలు," అంటూ అప్పుడే విదే గుర్తుకు వచ్చినవాడిలా కళ్ళింత







చేసుకుని ఆమెకేసి చూస్తూ, "ఆ శంఖం నీటి పాలయిందిగదా? ఇప్పుడు నీ వృద్ధాప్యాన్ని పొగట్టి, నీకు తిరిగి జవనత్వా లిచ్చే వస్తువు కోసం ఎక్కడ వెతకటం?" అన్నాడు.

"ఎక్కడ వెతికినా ఆ శంఖంలాంటిది మరొకటి దొరికే అవకాశం లేదు, వర్మా!" అన్నది కాపాలిని నిస్పృహగా. "నేను యిప్పటికే మామూలు మానవు లెవరూ జీవించనంత కాలం జీవించాను. యిదే విధంగా బతుకుతూ పోవాలన్న ఆశకూడా నాలో నశిస్తున్నది. యింకా ఎంతకాలం బతికితేమాత్రం కొత్తగా నేను ఆనుభవించ బోయే సుఖాలు ఏమున్నవి గనక? ఇప్పుడు నా విచారమంతా నిన్ను గురించే. నాకోసం నీవు చాలా శ్రమపడ్డావు, ప్రాణాపాయాని కూడా గురయావు. అటువంటి నీకు ప్రతిగా నేను ఎలాంటి సహాయమూ చేయ లేని నిర్భాగ్య స్థితిలో వున్నాను," అన్నది.

ఈ మాటలు చంద్రవర్మలో ఆమెపై ఎంతో జాలినీ, గౌరవాన్ని కలిగించినై. ఆమె శంఖుడి నుంచి అపూర్వశక్తులు గల శంఖాన్ని సంపాదించేందుకు ఎన్నేళ్లగానే ప్రయత్నించి, అది విఫలం అయిందని గుర్తించికూడా అంత విచారపడటం లేదు. ఆమెను యిప్పుడు పట్టి బాధిస్తున్నదల్లా



తనకు తిరిగి రాజ్యం సంపాదించుకునేందుకు సహాయపడ లేకపోయానన్నదే.

"కాపాలిని! నీవు నాకు చేసిన సహాయం కూడా చాలా వున్నది. నేను నదిలో పడి, నీవున్న ఆడవిప్రాంతాలకు చేరినప్పుడు, నాకు మరణం తథ్యం అనిపించింది. కాని, నీవు నీ గృహంలో నాకు ఆశ్రయం యిచ్చి, ఎంతగానో తోడ్పడ్డావు. నీకు నేను కలకాలం కృతజ్ఞుడనై వుండేందుకు ఆ సహాయం చాలు. సరే, యిప్పుడు మనం చేయవలసిన దేమిటి?" అన్నాడు చంద్రవర్మ.

కాపాలిని, కొండమీదికేసి దృష్టిని సారించి, "వర్మా! ఇక మనిద్దరి మార్గాలూ వేరు

చందమామ





కాక తప్పదనుకుంటాను. నేను మిగిలివున్న కొద్దికాలాన్ని యీ కొండపైనే గడుపుతాను. జీవితపు ఆఖరిదశలోనైనా స్థిమితంగా ఒక చోట వెళ్లబుచ్చటం మేలని భావిస్తున్నాను," అన్నది విచారంగా.

"అలా ఆయితే, యీ కొండమీద ఒక మంచి చోటుగా చూసి, అక్కడ నీకోసం గృహం నిర్మించేందుకు నేనూ, కాలనాగూ ప్రయత్నిస్తాం. కొండమీదికి వెళదామా?" అన్నాడు చంద్రవర్మ.


కాపాలిని సరేనన్నట్టుగా తల వూపింది. చంద్రవర్మ రాళ్లమధ్యన వున్న కాలిబాట వెంట కొండమీదికి బయలుదేరాడు. అతడికి



వెనకగా కాపాలిని, కాలనాగూ రాసాగారు. చంద్రవర్మ తను శంఖుంట్టి అగాధంలోకి వడేలా చేసిన తూర్పువైపున గల కొండ అంచుదగ్గరకు రాగానే, అక్కడ ఆగి, కిందికి తొంగి చూశాడు. అతడి దృష్టికి అగాధం అడుగున బండరాళ్లమీద బోర్లా పడివున్న శంఖుడు కనిపించాడు. ఓ క్షణ కాలం చంద్రవర్మ దృష్టిని మరల్చుకుండా అతడికేసి చూసేంతలో, శంఖుడి చేయి ఒకటి కొంచెంగా కదిలినట్టు అతడికి అనుమానం కలిగింది. ఆ వెంటనే చంద్రవర్మలో ఆ క్రూరమాంత్రికుడిమీద ఎక్కడ లేని ద్వేషం పుట్టుకొచ్చింది.

చంద్రవర్మ తనను సమీపిస్తున్న కాపాలినికేసి తిరిగి, "కాపాలిని! ఆ పాపి శరీరంలో యింకేపాటో జీవం వున్నట్టు నా కనుమానంగా వున్నది. ఒకవేళ వాడు తిరిగి బతకటం జరిగితే, మనకు ముప్పు తప్పదు. ఇదుగో, యీ రాత్రితో ఆ మాంత్రికుడి తలను చిన్నాభిన్నం చేస్తాను," అంటూ పక్కన వున్న ఒక పెద్ద రాతిని ఎత్తి గురిగా అగాధం లోకి వదిలాడు.

తరవాత చంద్రవర్మా, కాపాలిని కొంత దూరం నడిచి ఒకప్పుడు శంఖుడి మంత్ర గృహం వున్న ప్రదేశానికి వచ్చారు. ఆ ప్రదేశ





శంలో యిప్పుడు ఆ గృహం వుండవలసిన చోట నిలుపు లోతు పునాదులు మాత్రమే వున్నవి. చంద్రవర్మ వాటిని కాపాలినికి చూపుతూ, "నీకు కావలసిన గృహాన్ని యీ పునాదులమీదే నిర్మించవచ్చు. నీకు సమ్మతమేనా?" అని అడిగాడు.

కాపాలిని అందుకు అంగీకరించింది. అప్పటికి సూర్యుడు తూర్పున రెండు మూడు బారలు పాకాడు. చంద్రవర్మ తూర్పు దిక్కుకేసి ఓమారు చూసి, "అకలి దహించుతున్నది. ఇంత ఆహారం తిని పని ప్రారంభించితే ఎంత బావుండును. పండ్లూ ఫలాదికోసం తిరిగి కొండ దిగాలి," అన్నాడు నిట్టూరుస్తూ.

చంద్రవర్మ బాగా ఆలసిపోయాడని గ్రహించిన కాపాలిని, కాలనాగుకేసి తిరిగి, "కాలనాగు! ఇదుగో నీకు తిరిగి నీ పూర్వ మానవరూపం యిస్తున్నాను. ఈనాటినుంచి నీవు స్వేచ్ఛాజీవివి. నీ యిచ్చవచ్చిన చోటికి పోవచ్చు," అని విదో మంత్రం జపిస్తూ తన చేత గల మానవాస్త్రకతో కాలనాగు తలలను తాకింది. వెంటనే అరడుగుల ఎత్తూ, దృఢంగా చెట్టుబోదెల ప్రమాణంలో వున్న కాళ్ళూ, బలమైన చేతులూ గల ఒక యువకుడు అక్కడ ప్రత్యక్షమయ్యాడు.



"కాపాలిని, నీ దయకు కృతజ్ఞుణ్ణి!" అన్నాడా యువకుడు. తరవాత చంద్రవర్మ కేసి తిరిగి, "అయ్యా, మీ మేలు మరిచి పోలేను," అంటూ నమస్కరించాడు.

"లోగడ మానవరూపంలో వుండగా నీవు విపేరున పిల్వపబడేవాడివో నాకు తెలియదు. నాకు సర్పకేతుడనే శత్రు వొక డున్నాడు. నీవు నామిత్రుడివి గనక, నీకు కాలకేతుడనే పేరు పెట్టదలిచాను," అన్నాడు చంద్రవర్మ.

"అవును, నన్ను కాలకేతుడనే పిల్వ పండి! వినాటికైనా నేను మీ శత్రువైన ఆ సర్పకేతుణ్ణి బలి పుచ్చుకుని, కాలకేతుడనే







నామం సార్థకం చేసుకుంటాను," అన్నాడు యువకుడు.


తరవాత కాలకేతుడు కొండ దిగి వెళ్లి, సరస్సు ఒడ్డున గల పండ్లతోటలో వివిధ రకాల పండ్లు కోసుకుని వాటితో చంద్ర వర్మ, కాపాలిని దగ్గరకు తిరిగి వచ్చాడు. ముగ్గురూ ఆ పండ్లు తిని దాపులనే వున్న సెలవిరులో నీరు తాగారు. కొంచెంసేపు విశ్రమించిన తరవాత చంద్రవర్మ, కాల కేతుడూ కలిసి శంఖుడి మంత్రగృహపు పునాదులమీదే కాపాలిని కోసం రాళ్లతో గృహం నిర్మించసాగారు. ఆ పని సూర్యాస్తమయ సమయానికల్లా పూర్తయింది.



ఆ రాత్రికి ముగ్గురూ ఆ గృహంలోనే పడుకున్నారు. చంద్రవర్మకు నడిరేయి అయినా కునుకు పట్టలేదు. అతడు తన భావి కార్యక్రమాన్ని గురించి ఆలోచించ సాగాడు. తను కాపాలిని సహాయంవల్ల అపూర్వ శక్తులు సంపాదించి తిరిగి తన రాజ్యాన్ని జయించుకోవాలన్న ప్రయత్నం విఫలమయింది. తన తండ్రిని మోసగించి అతి క్రూరంగా హత్య చేసిన సర్పకేతుడు, యిప్పుడు మొత్తం మాహిష్మతిరాజ్యానికే రాజైవుంటాడు. అటువంటివాణ్ణి జయించాలంటే తనకు ఎంతో సైన్యం కావాలి. సైన్యాన్ని పోగుచేయటానికి ధనం ముఖ్యం. అంత ధనం తనకెక్కడ లభించేటట్టు?

చంద్రవర్మ యిలాంటి ఆలోచనలతో నిద్ర పట్టక ఒక రాత్రివేళ బయటికి పోయి వెన్నెలలో అటూ యిటూ తిరగసాగాడు. కొంచెంసేపటికల్లా కాలకేతుడు అతడి దగ్గరకు వచ్చి, "అయ్యా, యింత రాత్రివేళ యిక్కడ వున్నారేమిటి? ఏ సమస్యను గురించి మీరింతగా ఆలోచిస్తున్నారు?" అని అడిగాడు.

"కాలకేతూ, నాకు అన్నీ సమస్యలే!" అన్నాడు చంద్రవర్మ. "నేను రాజ్యం పోగొట్టుకుని అడవుల పాలయానని నీకు





తెలుసుగదా? కాపాలినిపల్ల సహాయం పొందగలననుకున్నాను. కాని, అఖరి నిమిషంలో శంఖుడు తన మంత్రగృహాన్ని సరస్సులో కూల్చటంద్వారా, అందరికీ ఆశాభంగం కలిగించాడు. నేను తిరిగి ఎక్కడికి పోయి, ఎవరినుంచి సహాయం కోరాలో తెలిక మధనపడుతున్నాను. ఈ చుట్టుపక్కల ఎంత దూరంలో మానవ నివాసాలున్నవో నీకు ఏమయినా తెలుసునా?" అని అడిగాడు.

"ఈ కొండల్లో, అడవుల్లో ఉత్తరదిక్కుగా ఒక్క నూరు యోజనాలు ప్రయాణిస్తే, మీరు తిరిగి జనపదాలను చూడగలుగుతారు. నేను మీవెంట రావాలనుకున్నాను. కాని, కాపాలినిని నిస్సహాయంగా యీ కొండమీద ఒంటరిగా వదలటం నాకు మనస్థిరించటం లేదు. ఆమె మరి ఎంతోకాలం బతకదు. ఆ తరవాత ఆమె తన పాత ఇంటి వదిలి వచ్చిన, భూతవర్తమాన కాలాలను ప్రతి పలించే గాజుగోళం సహాయంతో మీదగ్గిరకు తప్పక వస్తాను. ఆ గాజుగోళం మీకూ ఉపకరించవచ్చు!" అన్నాడు కాలకేతుడు.

కాలకేతుడి మాటలు చంద్రవర్మకు ఏమాత్రం వుత్సాహం కలిగించలేదు. ఈ చుట్టుపక్కల వున్న కొండలూ అడవుల్లో



నూరు యోజనాలు ప్రయాణం చేయగలిగితే అప్పుడు తను మనుషులు నివసిస్తున్న ప్రాంతాలకు చేరగలుగుతాడు. ఈ నూరు యోజనాల ప్రయాణంలో తను ఎన్ని భయంకర ప్రమాదాలకు గురి కావలసి వున్నదో ఆ ఈశ్వరుడికే ఎరుక!

చంద్రవర్మ సూర్యోదయం వరకూ యిలాంటి ఆలోచనలతోనే కాలం గడిపాడు. సూర్యోదయం కాగానే అతడు సరస్సులో స్నానం చేసి, కాపాలిని దగ్గిరకు వెళ్లి తన ప్రయాణాన్ని గురించి చెప్పాడు. కాపాలిని అతణ్ణి దీవించి, "పర్యా, నీవు ఎన్ని కష్టాలు ఎదుర్కొన్నప్పటికీ చివరకు శత్రుసంహారం

చంద్రమామ



చేసి నీ రాజ్యాన్ని గెలుచుకొనగలవని నా వ్యధవిశ్వాసం," అన్నది.

తరవాత చంద్రవర్మ కాపాలినికి, కాల కేతుడికి సెలవు చెప్పి కొండ దిగి, ఉత్తర దిక్కుగా మహారణ్యంలో నడవసాగాడు. అతడు అవిధంగా పొద్దు నడినెత్తికొచ్చే వరకూ నడిచి, బడలిక తీర్చుకునేందుకు ఒక మహావృక్షం కిందికి వెళ్లాడు. ఆ వృక్షం కింద పడుకునేందుకు వదునైన స్థలంకోసం గాలిస్తున్న చంద్రవర్మకు, వృక్షపాదంలో దాదాపు నాలుగడుగుల పొడవున్న ఒక ఇనపగెలును కనిపించింది. ఈ మహారణ్యంలో అలాంటి పస్తువు తన కంటబడి నందుకు అతడు అశ్చర్యపోతూ, ఆ గెలు నును చేతికి తీసుకుని పరీక్షించి చూశాడు. అది వాడుక లేనందున బాగా తుప్పుపట్టి వున్నది. ఆ ఇనపగెలును ఈ అరణ్యం మధ్యకు ఎలా వచ్చివుంటుంది? అని చంద్రవర్మ మధనపడుతున్నంతలో,

దూరంగా మహా భయంకరమైన మొరుగు ఒకటి వినిపించింది.

ఆ మొరుగు వింటూనే చంద్రవర్మ ఒర నుంచి కత్తి దూసి లేచి నిలబడ్డాడు. దూరంగా కొండరాళ్లమీద కుప్పించి దూకుతూ, కోరలు సాచి తనకేసి వస్తున్న పెద్ద కుక్క ఒకటి అతడి కంటబడింది. "ఇది మామూలు కుక్క అయివుండదు, ఆ రూపంలో వున్న భయంకర రక్కసు దెవడో అయివుండాలి!" అనుకుంటూ చంద్రవర్మ కుడిచేతితో కత్తిని బిగించి పట్టు కుని, ఎడమచేతితో తనకు దొరికిన ఇనప గెలునును పైకెత్తాడు. ఆ క్షణంలో ఆ ఇనప గెలునుకూడా అత్యురక్షణకు ఉపకరించ వచ్చునని అతడికి తోచింది. ఇంతలో దయ్యపు కుక్క, ఎదురుగా వున్న పొద ల్లోంచి మరోసారి కర్ణకఠోరంగా మొరిగి, నేరు తెరిచి చంద్రవర్మ మీదికి శరవేగంతో రాసాగింది.

—(ఇంకా వుంది)





## శత్రువుకు సహాయం

వినుగుచెందని విక్రమార్కుడు మరొకసారి చెట్టువద్దకు వెళ్లి, శవాన్ని దించి భుజాన వేసుకుని, ఎప్పటిలాగే మౌనంగా శ్మశానం కేసి నడవసాగాడు. అప్పుడు శవంలోని బేతాళుడు, "రాజా, నీవు నీ సహాయం కోరిన ఒక భిక్షువుకోసం ఇంత శ్రమపడటం అశ్చర్య కరమే గాని పరమ శత్రువుకుకూడా అవత్సమయంలో సహాయపడినవారున్నారు. ఇందుకు తార్కాణంగా నీకు మాలావతి కథ చెబుతాను, విను," అంటూ ఈ విధంగా చెప్పసాగాడు :

పూర్వం త్రిగర్తదేశానికి రాజయిన యశ పాలుడి రాజ్యంలో చంద్రవర్మ అనే సామంత రాజు ఉండేవాడు. చంద్రవర్మది చాలా పురాతనమైన చంద్రవంశం. అందుచేత చంద్రవర్మ తాను ఒక రాజుకు లోబడి ఉన్నవాడైనప్పటికీ తన వంశ మర్యాదలను భక్తి శ్రద్ధలతో పాటిస్తూ ఉండేవాడు.

బేతాళ కథలు





చంద్రవర్మకు ఇద్దరు కుమారులూ, మాలావతి అని కుమార్తె ఉండేవారు. వారు ముగ్గురూ వంశాభిమానం కలవారే.

త్రిగర్త రాజయిన యశపాలుడు చంద్రవర్మలాగా పవిత్రమైన వంశంలో పుట్టినవాడు కాదు. అయినా అయన పరిపాలనలో నమర్చుడు. తన దేశంలో ఎక్కడా అరాజకమన్నది తల ఎత్తకుండా వెయ్యి కళ్లతో కనిపెడుతూ, అశాంతిని ఎప్పటికప్పుడు నిర్దయగా అణచివేస్తూ ఉండేవాడు.

గంగాతీరాన కోట కట్టుకుని ఉన్న చంద్రవర్మ గంగకు అవతలి గల రాజుతో కుట్రచేసి యశపాలుణ్ణి రాజ్యభ్రష్టుణ్ణి చెయ్యాలని

ప్రయత్నాలు చేస్తున్నట్టు ఒకసారి వేగులవాళ్ల ద్వారా వార్త తెలిసింది.

వెంటనే యశపాలుడు శూరసింహుడనే సేనానిని ఒక పెద్ద సైన్యంతోనహా చంద్రవర్మ ఉండే కోటకు పంపాడు.

చంద్రవర్మ శూరసింహుడికి ఘనమైన స్వాగతమిచ్చి, "మీరింత సేనతో దయచెయ్యటానికి కారణమేమిటి? త్రిగర్త దేశానికి శత్రుభయం లేదుగదా?" అన్నాడు.

శూరసింహుడుకూడా లౌక్యుడే. అయన చంద్రవర్మతో, "అలాటిదేమిలేదు. కాని గంగకు అవతలి తీరాన ఉన్న రాజులు కొందరు యుద్ధ సన్నాహాలు చేస్తున్నట్టు తెలియవచ్చింది. వారు దండెత్తివస్తే ముందుగా అపాయం మీకే. మహారాజుగారికి మీపై ఎంత అభిమానమంటే, అయన తన కుటుంబానికి అపద కలిగినా సహించగలరు గాని మీ వంశానికి ప్రమాదం జరిగితే సహించలేరు. కొంతకాలం మీ కోటను కాపాడమని మహారాజు గారు నన్ను సైన్యంతోనహా పంపారు!" అన్నాడు.

చంద్రవర్మ తలవంచి, "మహారాజుగారికి ఎంతో కృతజ్ఞుణ్ణి!" అన్నాడు.

శూరసింహుడు చంద్రవర్మతో ఇంకా ఇలా అన్నాడు: "ఈ యువకుడు భద్రకీర్తి

మన ఉపసేనానులలో ఒకడు. ఇతనిని ఒక వందమంది మెరికలలాటి భటులనూ మీ కుటుంబ రక్షణకుగాను ఇస్తున్నాను. వీళ్లు అహోరాత్రాలు మిమ్మల్ని కనిపెట్టు కుని ఉంటారు. అవద కలిగే పక్షంలో మీ ప్రాణాలకు తమ ప్రాణాలను అడ్డుపెట్ట గలరు. భద్రకీర్తిని, అతని భటులనూ కోటలో ఉంచుకోండి. నేనూ నా సైన్యమూ కూడా కోట వెలపల, నదీతీరాన శిబిరాలు నిర్మించుకుని ఉంటాం!”

చంద్రవర్మ శత్రురాజులతో చేరి కుట్ర చేసిన మాట నిజమే. కాని ఇప్పుడతని ఆట కట్టయింది. పైకి ఎంత ఇచ్చకాల మాటలు చెప్పినా శూరసింహుడు చంద్రవర్మను అతని కోటలోనే ఖైదీగా చేసివేశాడు. పైవారెవరైనా చంద్రవర్మను చూడవచ్చినా, చంద్రవర్మతో రహస్యంగా మాట్లాడినా, అఖరుకు చంద్ర వర్మ తన కొడుకులతో రహస్యంగా మాట్లాడినా కూడా ఆ సంగతి భద్రకీర్తికి త్వరలోనే తెలుస్తుంది. భద్రకీర్తి అహో రాత్రాలు కాలు కాలిన పిల్లిలాగా కోట అంతటా కలయ తిరిగేవాడు.

అయినా చంద్రవర్మ తన ప్రయత్నాలను మాసలేదు. అయిన తన కొడుకులనే వేగుల వాళ్లుగా ఉపయోగించి కుట్ర సాగించాడు.



అన్ని ప్రయత్నాలూ పూర్తి అయ్యాయీకూడా. సంవత్సరాది పండగనాడు చంద్రపురంలో రకరకాల వేడుకలు జరుగుతాయి. తెల్ల వార్షా సంబరం సాగుతుంది. ఆ చీకటిరాత్రి శత్రుసేనలు గంగ దాటి వచ్చేటట్టూ, చంద్ర వర్మ సేనలు వారికి స్వాగతమిచ్చేటట్టూ ఏర్పాటయింది. తరవాత ఈ రెండు సేనలూ కలిసి శూరసింహుడి శిబిరంపై పడి అతడి సైన్యాలను సర్వనాశనం చేస్తాయి. ఇదే సమయంలో చంద్రవర్మ కుమారులు కోటలో ఉన్న భద్రకీర్తిని చంపేసి అతని భటు లను మాయోపాయంతో కారాగృహంలో బంధించేస్తారు.



ఈ కుట్రను గురించి భద్రకీర్తికి కొంచెం కూడా తెలియదు. చంద్రవర్మ, ఆయన కొడుకులూ అతనిపట్ల ఎంతో ఆపేక్షగా ఉంటున్నారు. భద్రకీర్తికి వారిపైన అదివర కేదైనా అనుమానం ఉంటే అది కాస్తా క్రమంగా పోయింది.

దానికి ముఖ్యకారణం మాలావతి. ఆమె చాలా చక్కనిది. మొదటిసారి చూస్తూనే భద్రకీర్తి ఆమెను ప్రేమించాడు. ఆమె ఎన్నడూ అతనితో మాట్లాడలేదు గాని ఎన్నో సార్లు మాట్లాడబోయేదానిలాగా కనపడింది.

మాలావతిని తాను ప్రేమించటం వృథా అని భద్రకీర్తికి తెలుసును. ఎందుచేతనంటే

అతను చంద్రవర్మకు గల వంశాభిమానం ఎరుగును. చంద్రవంశాన పుట్టిన రాజకన్య తనవంటి సామాన్య క్షత్రియుణ్ణి పెళ్లాడటం కలలో వార్త. అందుచేత, మాలావతి తన కేసి చూసినాకూడా భద్రకీర్తి తన కెంతో గొప్పగౌరవం జరిగినట్టుగా సంతోషించాడు.

అయితే మాలావతి భద్రకీర్తిని నిజంగానే ప్రేమించింది. ఆమె ఎన్నడూ తమ కోటను విడిచి మరొక చోటికి వెళ్లి ఎరగదు. ఆమెకు తన అన్నలు తప్ప మరెవరూ తెలియదు. అలాటి పరిస్థితిలో దేవుడు పంపిన అతిథి లాగా భద్రకీర్తి వచ్చాడు. అతను అందమైన వాడు, అతిశయాహంకారాలు లేక సమ్రతగా





ఉండేవాడు. వయసుకు చిన్నవాడైనా, యుద్ధరంగంలో తేరిచూడరాని యోధుడని అతన్ని గురించి అమె విని ఉన్నది.

అలాటివాణ్ణి సంవత్సరాది పుణ్యాధినాన తన తండ్రి, అన్నలూ చంపటానికి ప్రయత్నిస్తున్నారని తెలియగానే మాలావతి గుండె గుభేలుమన్నది. అతను తమ కుటుంబానికి శత్రువులాటివాడనీ, తమ స్వేచ్ఛను అరికట్టటానికే కోటలో పచ్చి ఉంటున్నాడనీ అమెకు తెలుసును. అయినా అమె అతన్ని ప్రేమించింది.

ఆ రాత్రి భోజనాలు కాగానే భద్రకీర్తి కోట బురుజుపైకి వెళ్లి చుట్టూ కలయ

జూశాడు. అంతా ప్రశాంతంగా ఉన్నది. చీకటిలో గంగాప్రవాహం అస్పష్టంగా కనిపిస్తున్నది. ఒక పక్కగా ఉన్న సైనిక శిబిరాలు మాత్రం చీకట్లో కానరావటంలేదు.

అతను మాలావతిని గురించే ఆలోచిస్తూ గంగవేపు చూస్తూండగా దానిపైన నల్లటి చుక్కల్లాగా ఏవో కనిపించాయి. అవన్నీ పడవలయితే అవేళప్పుడు అన్ని పడవలు గంగపై ఎందుకుంటాయి?

ఈ విషయం తెల్చుకునేటందుకుగాను అతను బురుజు దిగి వస్తుండగా అతనికి గాజుల చప్పుడు వినిపించింది. మరుక్షణం ఆ చీకటిలో మాలావతి అతన్ని సమీపించి,





“మా నాన్నా, అన్నలూ మిమ్మల్ని చంపటానికి ఇటే వస్తున్నారు. మీరు కోట గోడ మీదినుంచి ఎలాగో దిగి పారిపోండి!” అని రహస్యంగా చెప్పింది.

కోటగోడ బొత్తిగా నిటారుగా లేక కొంచెం ఏటవాలుగా ఉన్నది. భద్రకిర్తి గోడలోని రాళ్లను చేతివెళ్లతోనూ, కాలివెళ్లతోనూ పట్టుకోవటానికి ప్రయత్నిస్తూ, మధ్య మధ్య జారుతూ, కిందికి దిగేసి, తను శిబిరాలుండే దిక్కుగా పారిపోయాడు.

తరవాత కొద్దిసేపటికే చంద్రవర్మ, అయిన కొడుకులూ మాలావతి ఉన్న చోటికి వచ్చి, “భద్రకిర్తి ఏడి?” అని

అడిగారు. “నన్ను చూస్తూనే అతను గోడ దిగి పారిపోయాడు” అన్నది మాలావతి.

చంద్రవర్మ తన భటులచేత భద్రకిర్తి భటులను ఒక్కొక్కరినీ ఒక గదికి పిలిపించి, వారందరినీ అందులో బంధించేశాడు. అనుమానించి తిరగబడినవారిని చంద్రవర్మ భటులు చంపేశారు. ఈలోపుగా భద్రకిర్తి శిబిరంలో శూరసింహుణ్ణి కలుసుకుని తనకు తెలిసినదంతా చెప్పాడు.

“కుట్ర జరుగుతున్నదని గ్రహించక పోవటం నీదే తప్ప. నేను ముందే ఉపద్రవం శంకించి కోటనుంచి చంద్రవర్మ సైనికులు కదలటానికి లేకుండా మన సైనికులను ద్వారంపద్ద కాపలా ఉంచాను. నువ్వు చెప్పేదాన్నిబట్టి శత్రుసేనలుకూడా గంగదాటి వస్తున్నట్టు తెలుతున్నది. వారికి స్వాగతమివ్వటానికి మన సైన్యంలో సగాన్ని ఇప్పుడే పంపుతాను. నువ్వు ఆ సేనలకు నాయకత్వం వహించు. నేను కోటకు స్వయంగా వెళ్లి చంద్రవర్మను పరామర్శిస్తాను,” అన్నాడు.

భద్రకిర్తి కొంత సైన్యంతో గంగాతీరానికి వెళ్లాడు. అతను వెళ్లిన కొద్దిసేపటిలో ఒక వంద పడవలు ఒడ్డు చేరాయి. దాదాపు రెండువేలమంది శత్రుసైనికులు దిగారు.




చీకటిలో ఒడ్డునఉన్న మనుషులను చూసి శత్రు సైనికులు కుట్రచారులనే అనుకున్నారు. భద్రకీర్తి శత్రుసైనికులతో, "మీ ఆయుధాలన్నీ మా సైనికులవరం చెయ్యండి. కుట్ర ఫలించింది. శిబిరం అదివరకే మన వశమయింది. మనం నేరుగా శిబిరానికే పోవచ్చు!" అన్నాడు.

ఆ మాట్లాడేది చంద్రవర్మతాలూకు సైనికాధికారే అనుకున్నారు శత్రువులు. అతను చెప్పినట్టే చేసి వారంతా భద్రకీర్తికి ఖైదీలుగా చిక్కి శిబిరానికి తీసుకుపోబడ్డారు.

ఈ వని పూర్తికాగానే భద్రకీర్తి కోటకు తిరిగి వెళ్లాడు. అతను వెళ్లేసరికి చంద్రవర్మ, అతని కుమారులూ బందీలుగా చిక్కారు. వారికి శూరసింహుడు మరణదండనకూడా విధించాడు.

భద్రకీర్తి శూరసింహుడితో, "మహాసేనానీ, నాది ఒక్క మనవి. మాలావతి నా ప్రాణం కాపాడటమే గాక, తన తండ్రి తల పెట్టిన రాజద్రోహం భగ్నం కావటానికికూడా ఎంతో సహాయపడింది. ఆమెకు కారాగృహ విముక్తి కలిగించండి. నేనామెను పెళ్లాడదా మనుకుంటున్నాను," అన్నాడు.

శూరసింహుడు మాలావతి విడుదలకు ఉత్తరువిచ్చాడు. ఆమెను విడిపించటానికి



భద్రకీర్తి స్వయంగా వెళ్లాడు. అతడు వెళ్లేసరికి మాలావతి కారాగృహంలో విచారంగా కూర్చోని ఉన్నది.

"మాలావతి, నిన్ను చెరవిడిపించ వచ్చాను," అన్నాడు భద్రకీర్తి.

మాలావతి ఒకసారి అతనికేసి చూసి ముఖం తిప్పేసుకున్నది. ఆమెనుంచి ఎలాటి జవాబూ లేదు.

"నేను నీకేమైనా అపచారం చేశానా? నాకేసి ఎందుకు చూడవు? రాజద్రోహ కుమారైవన్న అపవాదు లేకుండా నిన్ను నేను పెళ్లాడతాను!" అన్నాడు భద్రకీర్తి. దానికికూడా ఆమె సమాధానం చెప్పలేదు.




“నాపైన ఇంత అనాదరం కలదానివి నా ప్రాణం ఎందుకు కాపాడావు? ఇంతకంటే మీ తండ్రి చేతిలో చనిపోతే నాకింకా ఎక్కువ సంతోషంగా ఉండేదే! ఇప్పుడైనా మించిపోలేదు. ఇదుగో నా కత్తి! దీనితో నన్ను చంపేయ్యి!” అన్నాడు భద్రకీర్తి.

మాలావతి చిరునవ్వు నవ్వుతూ లేచి అతన్ని సమీపించి, అతని కత్తి తీసుకున్నది. ఆమె మరుక్షణం ఆ కత్తిని తన గుండెల్లో పొడుచుకుని చనిపోయింది.

బేతాళు డి కథ చెప్పి, “రాజా, మాలావతి ఎందుకు అత్యుహత్య చేసుకున్నది? ఆమె భద్రకీర్తిని ప్రేమించలేదా? అతని ప్రాణం కాపాడినందుకు వశ్యాత్వాపపడిందా? ప్రేమించిన మనిషి అయితే అతన్ని పెళ్లాడే అవకాశాన్ని జారవిడిచి అత్యుహత్య చేసుకోవటానికి కారణమేమిటి? దీనికి సమాధానం తెలిసికూడా చెప్పకపోయావో నీ తల పగిలి పోతుంది,” అన్నాడు.

అందుకు విక్రమార్కుడు, “మాలావతి భద్రకీర్తిని ప్రేమించిన మాట నిజమే. అందుకే ఆమె అతని ప్రాణాన్ని కాపాడింది. అయితే అతన్ని ప్రేమించినంతమాత్రంచేత ఆమె కులద్రోహి అని అనుకోరాదు. వంశాభిమానం చంద్రవర్మకు ఎంత ఉన్నదో ఆమెకు కూడా అంతే వున్నది. తన ప్రేమమూలంగా వంశనిర్మూలనం జరగకపోయినప్పటికీ ఆమె అతన్ని పెళ్లాడి వంశానికి కళంకం తీసుకురాలేదు. అలాటప్పుడు వంశనిర్మూలనం అయ్యాక, ఆమె తన ప్రేమ ఫలితాన్ని అనుభవించటానికి బతికి ఉండటమూ, భద్రకీర్తిని పెళ్లాడటమూ ఏ విధంగానూ సాధ్యమయే పనులు కావు. అందుకే మాలావతి చివరకు అత్యుహత్య చేసుకున్నది,” అన్నాడు.

రాజుకు ఈ విధంగా మౌనభంగం కాగానే బేతాళుడు శవంతోసహా మాయమై మళ్ళీ చెట్టెక్కాడు. —(కల్పితం)





## అచ్చిరాని పాలెకాపు

చైనాలో ఒక మారుమూల గ్రామంలో ఒక భూస్వామి ఉండేవాడు. ఆయన పరమ కర్మోటకుడు. ఆయన కింద ఏ పాలెకాపు ఎక్కువ రోజులు పని చేయలేకపోయేవాడు. ఆయన వాళ్లచేత పని చేయించుకున్నాళ్లు పని చేయించుకుని, తాను చెప్పిన పని సరిగా చెయ్యలేదని మిషపెట్టి ప్రతివాణ్ణి డబ్బివ్వకుండానే పనిలోనుంచి పంపేస్తూ వుండేవాడు.

ఆ పూళ్లో ఆయనకింద ఎవరూ పని చేసేవాళ్లు కారు.

అయినా పొరుగుగూళ్లనుంచి అమాయకులు వచ్చి కొంతకాలం భూస్వామిదగ్గిర పని చేసి డబ్బులు ముట్టకుండానే వెళ్లి పోతూండేవాళ్లు.

ఒకనాడు దూరపు గ్రామంనుంచి ఒక కుర్రవాడు వచ్చి భూస్వామి ఇంట పని చేయటానికి కుదిరాడు.

“అబ్బాయి, నీకు ముందే చెప్పటం మంచిది. నేను చెప్పిన పనులు చెప్పినట్టు చెయ్యకపోయావో నీకు కానీకూడా ఇవ్వను సరేగదా పనిలోనుంచి పంపేస్తాను. తరవాత విచారించి లాభంలేదు. తెలిసినదా?” అన్నాడు భూస్వామి.

“దానికేం భాగ్యం లేండి! చెప్పిన పని చెయ్యకపోవటం తప్పేగా?” అన్నాడు కొత్త పాలెకాపు.

వాడు పనిలో చేరి కొడి కూసింది మొదలు చీకటి పడినదాకా ఒళ్లు దాచుకోకుండా పని చేస్తూ వచ్చాడు.

ఒకనాడు భూస్వామి పాలెకాపుతో, “ఒరే, “కొండమీది వెదురుపాదలు ఆకు తొడిగాయి గాని, రేపు మన ఎద్దును తోలుకు పోయి వెదురు చిగుళ్లు మేపుకురా! నువ్వు చిగుళ్లు కోసి ఎద్దు నోటికి అందించేవునుమా. దాన్నే మెయ్యనీ!” అన్నాడు.



"దానికేం భాగ్యం లేండి?" అన్నాడు పాలెకాపు.

మర్నాడు ఉదయమే వాడు ఎద్దును తోలుకుని కొండమీది వెదుళ్లపాదల దగ్గరికి తీసుకుపోయి, దాన్ని ఒక వెదురు వాసానికి కట్టేశాడు. తరవాత వాడు దాన్ని బెత్తంతో బాదుతూ, "పైకెక్కు! ఎక్కవేం?" అని అరవసాగాడు. దెబ్బలకు తట్టుకోలేక, పాపం, ఎద్దు వెదురు వాసాలచుట్టూ అటూ ఇటూ పరిగెత్తసాగింది.

ఆ దారిని వెళ్లేవాళ్లు ఇదంతా చూసి తమలో తాము నవ్వుకున్నారు. త్వరలోనే ఈ సంగతి భూస్వామికి తెలిసింది. ఆయన

పరిగెత్తుకుంటూ వచ్చి, "ఆ ఎద్దును కాస్తా చంపేస్తావుట్రా?" అని అడిగాడు.

"మీకు తెలియదు, ఊరుకోండి, సామీ? దీని కింత పాగరా? పైకెక్కి చిగుళ్లు మెయ్యవే అంటే ఎక్కడు! చావగడితే గాని దానికి బుద్ధిరాదు!" అన్నాడు పాలెకాపు కోపంగా.

"చాల్లే, చాల్లే! నువ్వు దానికి వెదురు చిగుళ్లు మేపవద్దు. ఇంటికి తీసుకుపో!" అన్నాడు భూస్వామి.

ఇది జరిగినప్పటి నుంచి ఆయనకు పాలెకాపుమీద కచ్చగా ఉంది. వాణ్ణి ఎట్లాగైనా విడో సాకు చెప్పి డబ్బివ్వకుండా పంపేయ్యా





అని ఆయన నిశ్చయించుకున్నాడు; ఆ సాకుకొనం తల పగలగొట్టుకో నారంభించాడు.

ఒకనాడాయన తన పాలెకాపుతో, "మన ఇంటిపైన ఉన్న పెంకుటి కప్పు చూశావుట్రా, అది ఎంతో విశాలంగా ఉందిగాని ఎందుకూ పనికి రాకుండా ఉంది. రేపు దానిమీద నువ్వు కూరలమొక్కలు నాటు!" అన్నాడు.

"దానికేం భాగ్యం లేండి!" అన్నాడు పాలెకాపు.

మర్నాడు తెల్లవారుతూనే వాడెక గునపం తీసుకుని ఇంటి కప్పుపై కెక్కి పెంకులన్నిటినీ పగలగొట్టసాగాడు. కొన్ని పెంకుల

తునకలు ఇంట్లో నిద్రపోతున్న భూస్వామి పైన పడ్డాయి. ఆయన బయటికొచ్చి తల ఎత్తి చూసి, "పెంకులన్నీ అలా పగలగొట్టేస్తున్నావు, నీకేం పోయ్యేకాలంరా," అన్నాడు వళ్లుకొరుకుతూ.

"మీకేమీ తెలీదు, ఉండండి! మొక్కలు నాటటానికి కప్పుంతా చుప్తాగా తవ్వేస్తున్నానూ!" అన్నాడు పాలెకాపు.

"ఒరే, నీకు పుణ్యం ఉంటుంది! నువ్వు మొక్కలు నాటవద్దులే. ముందు కప్పు దిగిరా!" అన్నాడు భూస్వామి.

ఇటువంటి వాడితో ఏం చెయ్యాలో భూస్వామికి తెలియలేదు.



ఎండాకాలం వచ్చింది. నీరు చాలక భూస్వామి పొలాలలో వేసిన వేసవి పంటలు దెబ్బ తింటున్నాయి.

అలాటి పరిస్థితిలో భూస్వామి తన పాలెకాపుతో, “ఓరే, ఎండదెబ్బకి మన చేలు మాడిపోతున్నాయిగాని, రేపు ఉదయమే మన పొలాలన్నిటినీ తెచ్చి భద్రంగా ఇంట్లో పెట్టు!” అన్నాడు.

ఈ దెబ్బతో పాలెకాపు వదిలిపోతాడని భూస్వామి అనుకున్నాడు.

“ఓ, అదెంత భాగ్యం లేండి!” అన్నాడు పాలెకాపు.

మర్నాడు భూస్వామి లేచేసరికి ఆయనకు ఎవరో పెద్ద చప్పుడు చేస్తూండటం వినిపించింది. ఆయన బయటికి వచ్చాడు.

పాలెకాపు పెద్దపలుగు తీసుకుని ఇంటి ముందుగోడను పడగొట్టేస్తున్నాడు. అప్పటికే ద్వారబంధాన్ని తీసి పారేశాడు. గోడ కొంచెం కొంచెమే పడిపోతున్నది.

“ఏంచేస్తున్నావురా, పశువా? నీకేమైనా మతి పోయిందా! ఆగు!” అన్నాడు భూస్వామి.

“మీకేమి తెలీదు, ఊరుకోండి!” అంటూ పాలెకాపు గోడను సొంతం పడగొట్టటంలో నిమగ్నుడయ్యాడు.

“ఆ పని మాస్తావా, మానవా?” అని భూస్వామి గద్దించాడు.

“మరి పొలాలను ఇంటికి తెమ్మంటిరిగా?” అన్నాడు పాలెకాపు.

“ఇల్లంతా పడగొట్టమన్నానా?” అన్నాడు భూస్వామి.

“ఈ ముందు గోడన్నా అడ్డం తియ్యక పాతే అంత పెద్దపొలాలు ఇంటిో చేరటం ఎట్లా?” అన్నాడు పాలెకాపు.

ఈ దెబ్బతో భూస్వామికి బుద్ధి వచ్చింది. ఈ పాలెకాపు ముందు తన ఎత్తులు పార వసుకున్నాడు. తరవాత ఆయన పాలెకాపుకు బోలెడంత డబ్బిచ్చి వదిలించుకున్నాడు.





# ఎవరిసొత్తు వారిది!







## అసమాక్ష్యకారిత్యము

చక్రవారి :

అల శతబుద్ధి, స-హస్రబుద్ధి యని  
కలవు చేపలు రెండు, - కొలనున నొకట.  
ఏకబుద్ధి యనంగ - నింకొక కప్పు  
ప్రాకట స్నేహమ్ము - భావించి నడచు.  
ఒకపరి బెస్త లె-టో పోవుచుండి  
చకచక లాడు మ-త్యమ్ముల జూచి  
రేపిక్కడికి వచ్చి - చేపలు పట్టి  
మాపున కేగుద - మనుకొనినారు.  
ఇది విని ఆ చేప - లెల్ల చింతింప  
గడుముచు శతబుద్ధి - కలత వద్దనెను.

\* \* \*

సహస్రబుద్ధి :

పలువల కూతల - కలత చెందకుడు  
ఖలుల కోర్కెలవెల్ల - గట్టున పడునె.

శతబుద్ధి :

తెలివితో ఆపద - తెలిగింపవచ్చు

కలత చెందగరాదు - కానున్నదంచు.

ఏకబుద్ధి :

అంతగా తెల్వి నా - కమరలే, దగుట  
ఇంతలో నెటకైన - ఏగెద నిపుడె

\* \* \*

తెలివైన వారి ప-ల్కుల చేపలెల్ల  
తలచి, కప్పను జూచి - కిలకిల మనెను.  
తన కుటంబమ్ముతో-డను కప్ప మటుకు  
వనరైన ఇంకొక్క - బావికి నేగె.

ప్రాద్దుట బెస్త లు-ప్పొంగుచు వచ్చి  
పద్దుగా చేపల - పట్టుకున్నారు.  
అటుఇటు నడయాడి, - అవలి కరుగ  
దిట వెనరించి, ఏ-దిక్కును లేక  
చిక్కెను చివరకు - చేప లవెల్ల  
కొక్కెమ్మునకు వేసె - ఒక్కొక్క బెస్త.  
కప్ప వానిని జూచి - కాంతతో ననియె  
గొప్ప తెల్విగలారు - కూలిరటంచు.

సువర్ణసిద్ధి:

కావచ్చు గాని, నే - కాదన్న కొలది  
 ఈ విధి వచ్చి నా, - విట్లయినావు.  
 కలదొక్క కథ నీకు - తెలియ జెప్పెదను.  
 పలు గుడ్డలను మోయు - నల గాడి దొకటి.  
 రేల చేలకు వేయి - చాలగా మేయు  
 ఆ లీల నక్క ప్నే-హమ్మయె తనకు  
 ఆ రెండు నొక రేయి - చేరె నోటేట  
 మోరెత్తి గాడిద - ముదముతో ననెను :  
 " చల్లని రేయి ఎం-చక్కని గాలి  
 ఉల్లమారగ పాడ - నుత్సాహ మొదవె."  
 వలదనె నక్క "నీ - పాడు గొంతునకు  
 కలవారు వచ్చి చి-క్కుల బెట్టగలరు?"  
 అని ఎంత చెప్పిన - నాగక ఖరము  
 వినిపించె తన గొంతు - విప్పి గీతమ్ము  
 సరగున కాపరుల్ - చావగ తన్ను  
 బరువైన బండను - ఖర కంతమునకు  
 కట్టిపోయిరి, నక్క - కడ దాగియుండె.  
 అట్టె నొప్పులు తీరి-నంత గాడిదయు  
 పరువెత్తసాగె అ-ప్పుట నక్క అనెను :  
 " బరువైన బండ నీ - పొండిత్యమునకు  
 సరియైన బహుమతి, - సావాసి మాట  
 గురిలేక వినవైతి - కూలిపోయితివి."

\* \* \*



చెప్పిన వినమి ఈ-స్థితి నీకు గల్గె

చక్రధారి :

తప్పు చేసితి నాను - తలపున దగిలె.  
 ఒక ఊర సాలెవా - డుండెను పేద  
 ఒకపరి దబ్బలో-కొక్కటె విఱుగ,  
 వనికేగి ఒక చెట్టు - పడగొట్ట జూచె  
 అనె యక్షు డాచెట్టు-నం దుండువాడు.  
 " కోరిన విత్తులే - కొట్టకు చెట్టు  
 ఈ రీతి దీనిపై - నేనుండ నిమ్ము "  
 ఏమి కోరగ వాని - కెట్టు తోచలేదు  
 ఆమీద తన భార్య - నడుగగా వచ్చె.  
 దారిలో మంగలి - తన మిత్రుడనియె :

చందమామ





“కోరుము రాజ్యము - తిరు నీ పీడ  
అడువారిని సల-హా అడుగకుము  
కిడు గల్లును దాన - లేదు రాజ్యమ్ము”  
ఆ మాట వినక వా - డంతట భార్య  
గోముగా నడుగ అ-కోమలి అనెను :  
“పద్దు రాజ్యాలు సం-పద లేల మనకు  
ముద్దుగా మరి రెండు - బొద్దు చేతులను  
మరి ఒక్కతల గోరు - మన కవి చాలు ;  
కరముల రెంటు మ-గ్గా లేయవచ్చు,  
దానితో మనకెంతో - ద్రవ్యమ్ము వచ్చు  
కాని”మృతన్న చ-క్కగ వెళ్లె వాడు.  
కోరి యతుని అవి - గొనివచ్చుచుండ

దారిని జనులెల్ల - దనుజు డటంచు  
చావమోదిరి, మిత్రు - సలహాను వినక  
ఆ విధి వాడిలె... - అన్న విన్నావె?

చక్రవారి :

అవును నరుం డీలు - అత్యాశపలన  
అవుగాములని లేని-యవి ఊహసేయు.  
మునుపొక్క పిసినిగొ-ట్టను విపుడుండె  
తన చెంబుతో బ్రతుకు-కును నీడ్చికొంచు.  
కన్న అవస్థల - గడచి ఓ చెంబు  
ఇన్ని పేలాలతో - నెటొ నింపి దాచె.  
ఆ చెంబు నెవ్వరే - నాశింతురసుచు  
కాచుక రేయెల్ల - కల గనుచుండె.  
కఱవు వచ్చిన చాలు - కడవెడు డబ్బు  
దొరకు నీ పేలాల - సరి సరి కమ్ము.  
ఆ విత్తమున మేక - నప్పుడు కొందు  
కావలసిన మంద - కనుచుండు నడ్ది.  
అవి అమ్మి ఆలగొం, - దవియును నమ్మి  
మివుల గుఱ్ఱా ల్గొందు - మిద్దె కట్టెదను.  
అంత నొకమ్మి పెం-డ్లాడి పిల్లలను  
వంతుల గని పెంచి - వఱలుచు నుండు.  
పిల్లవాడటు పడ - పెద్ద కోపమున  
జల్లన పెండ్లాము - జాడించి తందు  
అని కాలు జాడింప - నాచెంబు పగిలె,  
తన గింజలెల్ల మ-ట్టిని గలసినవి.



## వినోదమైన కల

ఒకప్పుడు ఏథెన్స్ నగరంలో ఒక ధనికుడికి హెర్మియా అని ఒక కుమార్తె వుండేది. ఆమెకు హెలెనా అని ఒక స్నేహితురాలుండేది. హెర్మియాకు యుక్తవయసు రాగానే ఆమె తండ్రి ఆమెకొక వరుణ్ణి నిశ్చయించాడు. అతని పేరు డిమిట్రయస్. అయితే హెర్మియా డిమిట్రయస్ ను ప్రేమించలేదు, లీసాండర్ అనే మరొక యువకుణ్ణి ప్రేమించింది.

హెర్మియాను పెళ్ళాడగోరిన డిమిట్రయస్ ఒకప్పుడు హెలెనాను ప్రేమించినవాడే. అయితే హెర్మియాను చూసిన క్షణం నుంచి అతని మనసు మారిపోయింది. దానికి తగ్గట్టుగానే హెర్మియా తండ్రికి డిమిట్రయస్ పైన అభిమానంకూడా ఏర్పడింది.

అయితే హెర్మియా తన తండ్రితో, "నేను డిమిట్రయస్ ను పెళ్ళాడను, లీసాండర్ నే పెళ్ళాడతాను!" అని ఖచ్చితంగా చెప్పింది.

ఆ కాలంలో ఏథెన్స్ నగరంలో ఒక శాసనం అమలులో వుండేది. అదేమిటంటే, కూతుళ్లు తండ్రి నిర్ణయించిన వరుణ్ణి పెళ్ళాడితీరాలి; పెళ్ళివిషయంలో తండ్రిని ధిక్కరించిన కూతురుకు మరణదండన విధించబడుతుంది; లేదా ఆమె యావజ్జీవం అవివాహితగా వుండిపోయి యోగినిగా జీవించాలి.

హెర్మియా తండ్రి రాజుగారివద్దకు వెళ్ళి తన కూతురిపై ఫిర్యాదు చేశాడు. "నీ తండ్రి కోరిక పాటించి డిమిట్రయస్ నే పెళ్ళాడరాదా?" అని రాజుగారు కూడా సలహా ఇచ్చాడు. కాని హెర్మియా ఇందుకు ఒప్పుకోలేదు.

"అమ్మాయీ, నీ మనసు మార్చుకోవటానికి నాలుగురోజులు వ్యవధి ఇస్తున్నాను. అప్పటికి నీబుద్ధి మారని పక్షంలో చట్టం ప్రకారం నిన్ను నేను శిక్షించక తప్పదు,"





అని హెచ్చరించి రాజు వారిని పంపేశాడు. హెర్మియా ఏమిచెయ్యటానికి తోచకవున్న స్థితిలో ఆమె ప్రయుడైన లీసాండర్ ఒక సలహా చెప్పాడు. "ఈ నగరానికి ఏడు కోసుల దూరాన మా పెత్తల్లి వుంటున్నది. ఆమె చాలా ధనవంతురాలు. నన్ను తన కొడుకులాగే చూసుకుంటుంది. మనం అక్కడికి రహస్యంగా చేరుకున్నామంటే మన వివాహాన్ని అడ్డగించేవారుండరు. అందు చేత రేపు రాత్రి యెవరికీ తెలియకుండా బయలుదేరి నగరానికి ఒక కోసుదూరంలో వున్న వనానికి వచ్చావంటే నేను నీకోసం వేచివుంటాను," అన్నాడతను.



హెర్మియా స్నేహితురాలైన హెలెనా ఇంకా డిమిట్రియస్ ను పాపం, ప్రేమిస్తూనే వున్నది. ఆ డిమిట్రియస్ తనను పెళ్ళాడక తన స్నేహితురాలిని పెళ్ళాడబోతున్నాడన్న సంగతి ఆమెకుకూడా బాధగానే వున్నది. హెలెనా విచారం పోగొట్టటానికి గాను హెర్మియా తమ రహస్యాన్ని కాస్తా బయట పెట్టేసింది. "ఇవాళ రాత్రి నేను లీసాండర్ వెంట ఈ నగరం విడిచి వెళ్ళిపోతున్నాను. నేను వెళ్ళిపోయాక డిమిట్రియస్ నిన్ను మళ్ళీ ప్రేమిస్తాడు, దిగులుపడకు!" అని ఆమె తన స్నేహితురాలితో అన్నది.

హెలెనా ఈ రహస్యాన్ని కాస్తా తీసుకు పోయి డిమిట్రియస్ తో చెప్పేసింది. అలాటి పని చెయ్యటంవల్ల హెర్మియా ప్రయత్నం భగ్గుమయే అవకాశం వుందని హెలెనా ఎరుగును; కాని ఆ రహస్యాన్ని చెప్పటం వల్ల డిమిట్రియస్ మనసు తనవేపు మళ్ళీ తుందని ఆ అమాయకురాలు అనుకున్నది.

హెర్మియా, లీసాండర్ కలుసుకుండా మనుకున్న వనం ఒక భూతాల రాజ్యం. దానికోక రాజు, రాణి వుండేవారు. వారిద్దరి మధ్యా కొంతకాలంగా కొంత ఘర్షణ నడుస్తున్నది. ఏమంటే భూతాల రాణి ఒక పిల్లవాణ్ణి పెంచుతున్నది. ఆ పిల్లవాణ్ణి

తనకు సేవకుడుగా ఇవ్వమని భూతాల రాజు కోరాడు. రాణి నిరాకరించింది.

ఎలాగైనా తన భార్యకు గర్వభంగం చెయ్యాలనే వుద్దేశంతో భూతాలరాజు తన భటుడైన పక్ అనేవాణ్ణి పిలిచి, "ఒరే, ఫలానిచోట ఒక ఊదారంగు పువ్వున్నది. దానిని పట్టుకురా. రాణి నిద్రపోయేటప్పుడు ఆ పువ్వురసం ఆమె రెప్పలకు రాచినట్లయితే, నిద్రలేస్తూనే ఆమె మొదటగా ఏజంతువును చూసినా సరే ఆ జంతువును మోహించే స్తుంది. మనం ఆమెను అవమానపరిచి ఆమె పెంచే కుర్రవాణ్ణి సంపాదించుదాం. ఆ తరువాత ఆ పువ్వు రసానికి విరుగుడు నేను చేసేయ్యగలను!" అన్నాడు.

పువ్వును తీసుకురావటానికి పక్ బయలు దేరి వెళ్లాడు. ఈలోపల భూతాలరాజు ఉన్న ప్రదేశానికి దగ్గరగా డిమిట్రయస్, హెలెనా వచ్చారు.

హెర్మియా ఈ వనంలో ఈరాత్రి లీసాం డర్ను కలుసుకుని, అతనివెంట వెళ్లి పోతున్నదని తెలియగానే డిమిట్రయస్ ఆమెను వారించి, వారి పలాయనం భగ్నం చెయ్యటానికి బయలుదేరివచ్చాడు. హెలెనా అతని వెంటపడి వచ్చింది. వనమంతా ఎంతసేపు తిరిగినా హెర్మియా, లీసాండర్ల



జాడ కనిపించలేదు. ఆ కారణంచేత అసలే చిరాకులో ఉన్న డిమిట్రయస్, తనను వెంటబడిస్తున్న హెలెనాను చూసి మరింత చిరాకుపడ్డాడు. "నువ్వు నాకు శనిలాగా ఎక్కడ దావరించావు? వెళ్లిపో! నీ మొహం చూస్తేనే నాకు అసహ్యం!" అన్నాడతను.

"నేను నిన్ను ప్రేమించకుండా ఉండ లేను. తన యజమానిని వెంటబడించే పెంపుడుకుక్కపాటి అయినా చేయనా?" అని హెలెనా ప్రాధేయపడింది.

"నువ్వు నన్నిలా వెంటబడిస్తే నీ ప్రాణం తీసేయ్యగలను, జాగ్రత్త!" అంటూ డిమిట్రయస్ పరిగెత్తసాగాడు.





“చావటానికైనా నేను సిద్ధమే!” అంటూ హెలెనా అతన్ని వెంటబడించింది.

వీరిద్దరి సంభాషణ భూతాలరాజు అదృశ్యంగా ఉండి ఆలకించి, “అడకూతురు అలా బతిమిలాడుతుంటే దులుపుకుని పారి పోయే ఈ యువకుడికి తగిన శాస్తి చెయ్యాలినిండే!” అనుకున్నాడు.

ఇంతలో పక్ పువ్వుతో సహా అక్కడికి తిరిగివచ్చాడు.

భూతాలరాజు వాడితో, “ఒరే, ఈ పువ్వు రసం మీ రాణిగారి కళ్లకు పూయాలి. ఆమె ఫలానిచోట పొదరింట పడుకుని నిద్ర పోతుంది. ఇంకొక విషయం, ఈ వనంలో

ఒక కుర్రవాడూ, కుర్రదీ తిరుగుతున్నారు. వాళ్లు ఏథెన్స్ నగరవాసులు. వారి దుస్తులు చూస్తేనే తెలుస్తుంది. వాళ్లు ఎక్కడ పడు కుంటారో వెతికి తెలుసుకుని, కుర్రాడి కళ్లకు ఈ రసం కాస్త రాస్తే, వాడు లేస్తూనే ఆ పిల్లను చూసి ఆమె వెంట కుక్కలాగా తిరుగుతాడు. నువ్వు వెళ్లి తొలికోడి కూసే సమయానికి మళ్లీ నాకు కనపడు, వినోదం చూతాం!” అన్నాడు.

పక్ ముందు భూతాలరాణి పడుకున్న చోటికి వెళ్లి ఆమె రెప్పలకు పువ్వురసం రాచి, తరవాత ఏథెన్స్ నగరవాసులను వెతక నారంభించాడు.

దురదృష్టవశాత్తూ వాడికి హెర్మియా, లీసాండర్ లు వనంలో ఒకచోట కని పించారు.

వారిద్దరూ అనుకున్న ప్రకారం వనంలో కలుసుకుని చాలాసేపు నడిచారు. కాని దారి తప్పిపోవటంవల్ల చివరకు వాళ్లు అలిసి పోయి ఆ రాత్రి వనంలోనే పడుకుందా మనుకున్నారు. హెర్మియా పడుకున్నచోటికి కొద్దిదూరంలో లీసాండర్ పడుకున్నాడు. ఇద్దరూ నిద్రపోయారు. ఆ సమయంలో పక్ అక్కడికి వచ్చాడు, తమరాజు చెప్పినది ఈ జంటను గురించే అనుకున్నాడు. అతడు

\*\*\*\*\* చందమామ \*\*\*\*\*

లీసాండర్ కళ్లకు పువ్వురసం రాచి తన దారిన తాను వెళ్లిపోయాడు.

ఈలోపల హెలెనా డిమిట్రీయన్ తో సమంగా పరిగెత్తలేక వెనకపడి, అతని కోసం కాలుకాలిన పిల్లిలాగా వనమంతా వెతకసాగింది. తిరుగుతూ, తిరుగుతూ లీసాండర్ పడుకుని ఉన్నచోటికి వచ్చి, అతన్ని గుర్తించి, అతను నిద్రపోతున్నాడో లేక డిమిట్రీయన్ చేతిలో చనిపోయాడో తెలుసుకునే ఉద్దేశంతో తట్టి లేపింది. లీసాండర్ కళ్లు తెరుస్తూనే హెలెనాను చూసి, పువ్వురసం ప్రభావంచేత అమెను ప్రేమించ నారంభించాడు.

హెలెనా ఇది చూసి కంగారుపడింది. తనను లీసాండర్ వెటకారం చేస్తున్నాడను కుని, తనను చూసి తానే అసహ్యపడుతూ అక్కడినుంచి బయలుదేరింది. లీసాండర్ అమెను వెర్రివాడులాగా వెంబడించాడు.

ఈలోపుగా భూతాలరాజుకు పక్ చేసిన షారపాటు తెలిసిపోయింది. ఆయన వనంలో తిరుగుతూ డిమిట్రీయన్ పడుకుని నిద్ర పోతున్నచోటికి వచ్చాడు. హెలెనాను పది లించుకున్నాక డిమిట్రీయన్ హెర్మియా కోసం చాలాసేపు తిరిగి, అలిసి ఒక చోట నిద్రపోయాడు.



ఇది అవకాశం చేసుకుని భూతాలరాజు డిమిట్రీయన్ కళ్లకుకూడా పువ్వురసం రాచాడు. అతను కళ్లు తెరిచి చూసేసరికి హెలెనా అటుగా వచ్చింది. అమెవెంట లీసాండర్ కూడా వున్నాడు.

రసప్రభావంవల్ల డిమిట్రీయన్ కూడా హెలెనాను ప్రేమించసాగాడు. హెలెనా తన కళ్లనూ, చెవులనూ నమ్మలేకపోయింది. అదివరకు హెర్మియాను ప్రేమించినవారిద్దరూ ఇప్పుడు తనను ప్రేమించుతూ వుండటంచూసి ఇదంతా నటనే అనుకున్నది.

హెర్మియాకూడా తన ప్రియుడైన లీసాండర్ ను వెతుక్కుంటూ అక్కడికి వచ్చింది.



లీసాండర్ హెలెనా వెంటపడటం ఆమెకు కొంచెంకూడా అర్థంకాలేదు.

స్నేహితురాల్నిద్దరూ ఒకరినొకరు అనుమానించుకుని తగాదా పడసాగారు. మగవాళ్ళిద్దరూ హెలెనా కోసం ఒకరితో ఒకరు పోటీపడి యుద్ధానికి తలపడ్డారు. పక్ తన మాయాప్రభావంచేత వారు ఒకరికొకరు కనపడకుండా, అందకుండా చేశాడు.

చివరకు అందరికీ అలసట వచ్చింది. ఇద్దరు యువకులూ, ఇద్దరు యువతులూ కూడా పడుకుని నిద్రపోయారు. ఆ సమయంలో పక్ వచ్చి లీసాండర్ కళ్ళకు పూసిన రసానికి విరుగుడుగా మరొక పసరు రావాడు. దాని ప్రభావంవల్ల లీసాండర్ కు హెర్మియాపైన వుండిన పాతప్రేమ తిరిగి వచ్చింది. డిమిట్రీయన్ పువ్వురసం ప్రభావంచేత హెలెనాను ప్రేమించసాగాడు. ఈవిధంగా ఆ రెండు జంటల వివాహ సమస్యా పరిష్కారమైపోయింది.

అక్కడ వనంలో భూతాలరాజు కోరిక కూడా నెరవేరింది. భూతాలరాజు ఆ రాత్రి నిద్రమేలుకుని పొదరింటి బయటికి వస్తూనే ఒక గాడిద తల గల మనిషిని చూసి పువ్వురసంప్రభావంచేత ప్రేమించింది. ఆ మనిషి ఆ వనంలో ఆ రాత్రి చిక్కుకుపోయిన ఒక సాలెవాడు; పక్ వాడికి ఒక గాడిదతల తగిలించాడు.

తెల్లవారుతూనే భూతాలరాజు తన భార్య ఉన్నచోటికి వచ్చి ఆ గాడిద తల గల మనిషిని చూసి అవహేళన చేశాడు. భూతాలరాజు సిగ్గుపడి, తన భర్తతో రాజీపడటానికి గాను తాను పెంచుకునే కుర్రవాణ్ణి ఆయనకు సేవకుడుగా ఇచ్చేసింది.

ఇలాటి సంఘటనలు ఎక్కడైనా జరుగుతాయా అని మీకు సందేహం కలగవచ్చు. ఇదంతా నిజంగా జరిగినది కాదనిపించే వకాన, ఒక వినోదమైన కల అనుకుని సంతోషించండి.





## నూలు వడకలేని భార్య

ఒక నగరంలో ఒక సంపన్నుల ఇంటి ఒక అందమైన అమ్మాయి ఉండేది. ఆదృష్ట వశాత్తూ ఆమెకు మంచి సంబంధమే కుదిరింది. వరుడు పొరుగు సీమవాడై నప్పటికీ ధనికుడు, అందగాడు. పిల్లకు యువకుడూ, యువకుడికి పిల్లా నచ్చారు. అందుచేత వారిద్దరికీ సలక్షణంగా పెళ్లిచేసి తల్లి దండ్రులు పిల్లను భర్తవెంట అత్త వారింటికి పంపారు.

కొద్దినెలలు భార్య భర్తలు సుఖంగా కాపరం చేసినాక భర్త ఒకనాడు ఒక రాట్నమూ, బుట్టెడు ఏకులూ తెచ్చి భార్య ముందు పెట్టి, "రోజూ నూలు వడుకు! దారం సన్నగా ఉండాలి, పురి సమంగా ఉండాలి," అన్నాడు.

భార్య తెల్లమొహం వేసి, "ఏమిటిది? నేను రోజూ రాట్నంమీద నూలు వడ కాలా?" అన్నది.

"అవును. నాకు ఏటా కావలసిన రెండు జతల ధోవతులూ, కండువాలూ నువ్వు వడికిన నూలుతోనే నేయించుకుంటాను," అన్నాడు భర్త.

"నాకు నూలు వడకటం చాతకాదు!" అన్నది భార్య.

పనిమంతురాలైన ఆడదానికి నూలు వడ కటం రాదంటే భర్త నమ్మలేదు; సోమరి తనంకొద్దీ తన భార్య ఆ విధంగా బొంకు తున్న దనుకున్నాడు.

"చాల్లే, పిచ్చిమాటలు చెప్పక, రోజుకు ఆరు విచ్చల నూలు తీసి మరీ నాకు చూపించాలి, తెలిసిందా!" అంటూ భర్త బయటికి వెళ్లిపోయాడు.

పుట్టెడు దిగులుతో భార్య రాట్నం ముందు కూచుని నూలు తీయ యత్నించింది. కాని ఆమెకు అభ్యాసం లేకపోవటం చేత ఆ నూలు ఒకచోట మందంగా, ఒక





చోట సన్నగా పురి లేకుండా, మరొకచోట ఉండలు ఉండలుగా వచ్చింది.

ఆరోజు సాయంత్రం భర్త పాలాన్నుంచి ఇంటికి వచ్చేసరికి ఆమె ఒక విచ్చ కూడా తియలేదు.

భర్త ఆ దారం చూస్తూనే, భార్యమీద మండిపడ్డాడు.

"వేళాకోళమా? ఇలా చేశావంటే నిన్ను వదిలేసి బుద్ధిగా నూలు వడికేదాన్ని చేసు కుంటాను, ఏమనుకున్నావో! రేపు ఉద యమే నేను పనిమీద పట్టుం పోతున్నాను. మళ్ళీ పది రోజుల్లో వస్తాను. ఈలోపుగా బుట్టెడు ఏకులూ దారంతిసి ఉంచాలి.

అలా చెయ్యకపోయావే నేను అన్నంత పని చేస్తాను!" అన్నాడు భర్త భార్యతో.

భార్యకు పుట్టెడు దిగులు పట్టుకున్నది. తన పుట్టింట రాట్నమే లేదు. అందుచేత ఆమె ఎన్నడూ దారంతిసిన పాపానపాలేదు. తన భర్త ఉండే సీమలో ప్రతి అడదీ దారం తీస్తుంది. అందుచేత ఇక్కడివారు దారం తీయలేని స్త్రీలను గౌరవించరు. తన భర్త వెళ్లిపోయినాక భార్య విచారంతో వెళ్లి తమ ఇంటిపక్కన ఉండే మైదానంలో ఒక పెద్ద బండరాతిపైన కూచున్నది.

కొంతసేపటికి ఆమెకు ఎక్కడినుంచో మాటల సవ్వడి, సవ్వలూ వినిపించాయి. చూట్టూ చూస్తే ఎక్కడా జనం పొడ లేదు. శ్రద్ధగా ఆలకించగా ఆ మాటలూ, సవ్వలూ తాను కూచున్న రాతికిందినుంచి వస్తు న్నట్టు తోచింది.

భార్య రాతిపైనుంచి లేచి అతి కష్టం మీద ఆ రాతిని పక్కకు తోసింది. దాని కింద తాను పట్టేపాటి బిలం కనిపించింది. ఆమె ఆ బిలంలోకి వెళ్లింది. లోపల విశాల మైన గదిలాటిది ఉన్నది. ఆ గదిలో ఆరు గురు మరుగుజ్జులైన స్త్రీలున్నారు. వారు చూడటానికి అయిదారేళ్ల అడవిల్లలంతే ఉన్నారు. అందరి ముందూ బొమ్మరాట్నా

లున్నాయి. ఆ స్త్రీలు వాటిని వాయువేగంతో తిప్పుతూ, క్షణానికొక ఏకుచొప్పున తీసుకుని సాలెగూడు దారంలాటి దారాన్ని తీసి, ఒక పక్కగా పోగు చేస్తున్నారు. వాళ్లను చూస్తూనే భార్య ఆశ్చర్యపోయింది.

ఆ ఆరుగురి మూతులూ ఒక పక్కకు తోసుకుపోయి ఉండటం భార్య గమనించింది. వారు అంత వేగంతో దారం తీస్తూ కూడా తమలో తాము మాట్లాడుకుంటున్నారు, వంకరమూతులతో పెద్దగా నవ్వుతున్నారు.

భార్య వారిని పలకరించి, "అమ్మా, మీరెవరో నేనెరగను, కాని మీరు దారం

తీసే పద్ధతి చూస్తే నాకు ఆశ్చర్యంగా ఉంది. మీకున్న శక్తిలో నాకు నూరోవంతు ఉన్నానా? విచారం లేకపోను!" అంటూ, భర్త పట్నం వెళ్లేముందు అన్నమాటలు తలుచుకుని బావురుమన్నది.

ఆ ఆరుగురు స్త్రీలూ రాట్నాలు తిప్పటం మానేసి, "ఏమిటమ్మా నీకు వచ్చిన కష్టం?" అని అడిగారు.

ఆమె వారితో తన భర్త పెట్టిన నియమం గురించి చెప్పి, "మావారు ఇంటికి వచ్చే సరికి ఈ బుట్టెడు ఏకులూ నూలుతీసి ఉంటేనేగాని నా పరువు దక్కదు. తరవాత సంగతి దేవుడెరుగు!" అన్నది.







ఆ స్త్రీలు నవ్వి, "ఈ మాత్రానికి విచారం దేనికమ్మా? మేము ఏకులు వడికిపెడ తాంలే. నీ భర్త వచ్చే రోజు ఉదయం మమ్మల్ని కేక వేశావంటే మేము వచ్చి కొద్ది నిమిషాలలో నీ పని పూర్తి చేస్తాం. మాకుమాత్రం ఒక పూట మీ యింట ఇంత భోజనం పెట్టు, చాలు!" అన్నారు.

భార్య అలాగే చేసింది. భర్త వచ్చేరోజు ఆ స్త్రీలు వచ్చి అతి సన్నని దారం తీసి ఇంత ఎత్తున పోగువేశారు.

భర్త వచ్చాడు. మూతి పంకర స్త్రీలను చూసి భార్యతో, "వీరెవరు?" అన్నాడు.

"మన పొరుగువాళ్లే. నాకు తోడుగా వచ్చారు. భోజనం చేసి మరీ వెళ్లమన్నాను!" అన్నది భార్య.

తరవాత కాస్సేపటికి అందరూ భోజనాలకు కూచున్నారు. ఆ స్త్రీలు మాట్లాడినా, నవ్వినా మూతి ఒక పక్కకు తోసుకు పోతూండటం గమనించి భర్త, "ఏమమ్మా,

మీ అందరి మాతులూ అలా ఒక పక్కకు తోసుకుపోయాయి. అది మీ పుటక తీరా లేక అందుకు వేరే కారణం ఏదైనా ఉన్నదా!" అని అడిగాడు.

"ఉదయం లేచింది మొదలు రాత్రి పడుకోబోయేదాకా నూలు వడికి, వడికి, వడికి మా మాతులు పంకరపోయాయి, నాయనా! అంతకన్న వేరే కారణం ఏమీ లేదు!" అన్నారు ఆ స్త్రీలు.

వారు వెళ్లిపోయాక భర్త భార్యమొహాన్ని పరీక్షగా చూశాడు. ఆమెది అందమైన మొహం, అందులోనూ మూతి చక్కగా తీర్చి దిద్దినట్టున్నది.

"ఏమే, ఇదివరకు ఏం వడికావో వడికావు, ఇకముందు నువు రాత్తుం ముందు కూచోవటానికి వీల్లేదు! అంతే!" అంటూ భర్త రాత్నాన్ని అటకమీదికి ఎక్కించేశాడు.

భార్య బతుకుజీవుడా అనుకుని ఒక్క నిట్టూర్పు విడిచింది.





## దక్షిణ ధ్రువ ప్రాంతపు వింతలు



3

దక్షిణ ధ్రువప్రాంతం అనేక విధాల మరొక ప్రపంచ మనిపించుకుంటుంది. అక్కడి వాతావరణమూ, ప్రకృతి, జీవరాసులూ— అంతా వేరే. ఈ ప్రాంతాన్ని గురించి పరిశోధనలు జరగాలంటే కేవలం ఈ ప్రాంతపు నైసర్గిక స్వరూపాన్ని పరిశీలించటం చాలదు. అందుచేత బర్డ్ వెంట అనేక రకాల శాస్త్ర వేత్తలు, పదార్థ వైజ్ఞానికులూ, రసాయన వేత్తలూ, వాతావరణ నిపుణులూ పలురకాల పరిశోధనలు సాగించారు.

భూమిని ఆశ్రయించి ఉన్న అయస్కాంత శక్తిని కొలిచే ఒక కొత్తరకం యంత్రం సహాయంతో వీరు దక్షిణ ధ్రువప్రాంతాన్ని కప్పిఉన్న మంచుకింద భూమిలో ఉన్న ఖనిజాలను గురించి అనేక వివరాలు సంపాదించారు. ఎగిరే విమానాల నుంచి నూరు అడుగుల తీగెకు ఈ యంత్రాన్ని వేళ్లాడ

గట్టుతారు. విమానం ఎగిరేటప్పుడు కింద ఉండే భూమిపై గల అయస్కాంత శక్తిలో కలిగే ప్రతి చిన్న మార్పునూ యంత్రం నూచిస్తుంది.

దీని సహాయంతో వీరు దక్షిణ అయస్కాంత ధ్రువం వెయ్యి చదరపుమైళ్ల మేర, కోడిగుడ్డు ఆకారంలో విస్తరించి ఉన్నదని కనిపెట్టారు. ఈ మేరలో అనేక స్థలాల అయస్కాంతపు ముల్లు నిటారుగా లేచి నిలబడుతుంది.

ఈ ప్రాంతంలో వీరు గమనించిన ఒక విపరీత పరిస్థితి ఏమిటంటే “కాంతి కలిగించే అంధత్వం.” మన కళ్లు చీకట్లో చూడలేవు, తీవ్రమైన కాంతినీ చూడలేవు. కాని కళ్లు చూడలేని మూడో పరిస్థితికూడా ఉన్నది. అదేమిటంటే “నీడలు లేని” కాంతి.





ఈ ధృవప్రాంతంలో ఒక్కొక్కసారి విమవుతుందంటే, ఆకాశాన్నంతటిని చిన్న చిన్న దూదిపింజెలలాటి మబ్బులు ఆవరించేస్తాయి. కింద మంచునుంచి ప్రతి ఫలించే కాంతి ఈ మబ్బులను చేరుకుని తిరిగి భూమికేసి వస్తుంది. ఈవిధంగా భూమ్యాకాశాల మధ్య ప్రాంతమంతా కాంతితో నిండిపోతుంది. ఈ కాంతిలో నీడలన్నవి లేకుండా పోతాయి. ఎత్తు పల్లాలు తెలియవు. అంత దూరంలో ఉన్న మనుషులు కనిపించినట్టే కనిపించి అంతలోనే అదృశ్యమైపోతారు. విమానాలలో ఎగిరేవారికి భూమి ఏదో ఆకాశమేదో, తెలియదు,

ఎదురుగా వచ్చే కొండలునయితం కనిపించవు.

ఇది విమానాలకు చాలా ప్రమాదకరం. ఇలాటి కాంతినముద్రంలో ఒక విమానం దెబ్బతిన్నది. ముగ్గురు చనిపోయారుకూడా ! ఇంకొక వింతవిషయం—

భూమధ్యరేఖవద్ద 60 వేల అడుగుల ఎత్తున గాలిలో మరొక పొర ఆరంభమవుతుంది. (దాన్ని స్ట్రాటోస్పియర్ అంటారు.) భూమిపైనుంచి గాలిలోకి వెళ్ళినకొద్దీ వేడి తగ్గుతూ పోతుంది. 60 వేల అడుగుల ఎత్తునుంచి వేడి తగ్గటం నిలిచిపోతుంది, లేదా వేడి కొద్దిగా హెచ్చుతుంది.

కాని దక్షిణ ధృవప్రాంతంలో పరిస్థితి వేరు. ఇక్కడ గాలిపొరలో మార్పు రెండు వేల అడుగుల ఎత్తునే ప్రారంభమవుతుంది. 2 వేల అడుగుల ఎత్తునుంచి 2,300 అడుగుల ఎత్తు మధ్యగల గాలిపొర చాలా వేడిగా—భూమిమీదకన్న 8 లేక 10 డిగ్రీలు వెచ్చగా—ఉంటుంది.

ఇక్కడి గాడ్బులను గమనించటానికి పెద్ద పెద్ద బెలూనులను గాలిలోకి పంపి వాటి గమనాన్ని, వేగాన్ని పరిశీలించారు. ఆకాశాన చిన్న చిన్న మబ్బులు కమ్మి ఉన్నప్పుడు బెలూనులకు పెద్ద వస్తువులు

కట్టి, వాటిని రాడారు యంత్రాలతో గమనించారు.

ఆకాశాన మబ్బులు లేని సమయంలో ఇక్కడ (వేసవిలో) ఆకాశం నీలంగా ఉండక ఊదారంగుగా ఉంటుంది. గాలిలో ధూళి కణాలు లేకపోవటమే దీనికి కారణం అయి ఉండవచ్చు.

ఇక్కడి మంచు ఒక్కొక్కప్పుడు పొగ మంచు రూపంలో గాలిని ఆవహిస్తుంది. ఈ పొగమంచులో ఉండేవి అతి సూక్ష్మమైన మంచుకణాలు. అందుచేత ఈ పొగ మంచులోనుంచి సూర్యుణ్ణి చూసినట్టయితే సూర్యబింబం చుట్టూ అందంగా ఇంద్ర ధనుస్సు కనిపిస్తుంది.

బర్డ్ మొదలైనవారు వేసుకున్న శిబిరాలకు కొద్ది మైళ్ల దూరాన మంచులో సొరంగాలు నిర్మించుకుని "సీల్" అనే జాతిజంతువులు అనేకం నివసిస్తూ కనిపించాయి. ఈ సొరంగాలలోకి నీలపుకాంతి వస్తూ ఉంటుంది. వేసవి ఆయోధి, శీతాకాల మయోధి సీల్లు తమ మంచుగుహలు విడిచి వెళ్లవు. బహుశా ఈ సొరంగాలు నేరుగా సముద్రంలోకి ఉంటాయి. ఎందుకంటే ఈ జంతువులు ప్రధానంగా చేపలు తిని జీవిస్తాయి.



శీతాకాలం వచ్చి తమ గుహల ద్వారాలు మంచు కప్పినప్పుడు ఈ జంతువులు తమ వాడివల్లతో మంచును కొరికి కంఠలు చేస్తాయి. ఇవి మంచుమీద మనిషికన్న వేగంగా పరిగెత్తగలవు. అయినా వీటికి మనిషి భయం ఉన్నట్టు కనబడదు.

ఈ వింత జంతువులు ఉష్ణరక్తం గల సస్తన జంతువులు. ఈ దక్షిణ ధృవ ప్రాంతంలో ఇవి తప్ప మరే సస్తన జంతువులూ లేవు. శీతాకాలంలో ఆహారంగా ఉపయోగించుకునేటందుకు ఇవి తాము పట్టేచేపల తాలూకుకొవ్వదాచుకుంటాయి. వీటి శరీరాలుకూడా బాగా కొవ్విఉంటాయి.





ఆడ సీల్ బిడ్డను కన్నాక వారం రోజుల పాటు ఆహారం తీసుకోదు. అయినా దాని పాలు తాగే పిల్ల రోజుకు ఏడు పానుల చొప్పున పెరుగుతుంది!

మంచుమీద కూడా ప్రయాణాలు జరిగాయి. ఇందుకుగాను 16 టన్నుల బరువు గల రెండు ట్రాక్టర్లు ఉపయోగించ బడ్డాయి. లోగడ పరిశోధకులు చక్రాలు లేని లాగుడుబల్లకు కుక్కలను కట్టి ప్రయాణాలు చేసేవారు. ట్రాక్టర్లపై ప్రయాణాలు చేసేవారికి కూడా అనేక చిక్కులున్నాయి. పెద్ద పెద్ద కందకాలపైన వలుచని మంచు కప్పి ఉన్నట్టయితే ట్రాక్టరు బరువుకు పైనున్న మంచుపొర విరిగి ట్రాక్టరు కందకంలో పడిపోతుంది.

పైన చెప్పిన రెండు ట్రాక్టర్లు 280 మైళ్లు చుట్టి రావటానికి ఆరు రోజులు పట్టింది. ఈ ప్రయాణంలో వారు గమనించిన వింత ఏమంటే "చలిమావులు." ఎడారిలో

ప్రయాణించేవారికి ఎండమావులు కనిపిస్తాయి; ఏమీ లేనిచోట నీరున్నట్టు కనిపిస్తుంది. దక్షిణ ధృవంలోకూడా అలాటి దృష్టి భ్రమలకు అవకాశం ఉంది. ప్రయాణీకులు తమ దారిలో నీలపురంగు మంచు గోడలున్నట్టు, కొండలున్నట్టు, మంచు పలకలు తేలే సముద్రజలం ఉన్నట్టు భ్రమలుపడ్డారు.

మక్ మర్డో తీరపు సముద్రంలో "హంతక తిమింగిలాలు" అసంఖ్యాకంగా ఉన్నాయి. ఒడ్డునే ఉన్న కొండ చరియలపై సీల్ లూ, పెంగ్వీన్ పక్షులూ కనిపించాయి.

అంటార్క్టికా ఖండంలో అంతు లేని సంపద ఉన్నదనటానికి సందేహం లేదు. అక్కడ గనులు తవ్వే అవకాశమే ఉంటే ఎంతో రాక్షసిబొగ్గా, నూనే, బంగారమూ, యురేనియంలాటి విలవైన లోహాలూ దొరుకుతాయి. కాని ఇప్పట్లో ఇక్కడ గని పరిశ్రమ సాధ్యంకాదు.



## నిజమైన సన్యాసి

ఒకానొక దేశపు రాజుగారికి పెద్ద జబ్బుచేసింది. తను జబ్బు నుంచి బతికి బయటపడితే, నగరంలోని సన్యాసులందరికీ, ఒక్కొక్కరికి ఒక బంగారు నాణెం చొప్పున ధర్మం చేస్తానని ఆయన మొక్కుకున్నాడు. తరవాత కొద్దిరోజులకే ఆయనకు వ్యాధి నిమ్మళించి, ఆరోగ్యం చిక్కింది. ఆయన తన సేవకుల్లో నమ్మకస్తుడైన వాణ్ణొకణ్ణి పిలిచి, వాడికి అయిదు వేల బంగారు నాణాలున్న సంచిని యిచ్చి, "ఒరే, నువ్వు నగరంలోకి పోయి, కనబడ్డ ప్రతి సన్యాసికీ ఒక్క నాణెం చొప్పున ధర్మం యిచ్చిరా," అన్నాడు.

నౌకరు నగరంలో సాయంకాలందాకా తిరిగి, రాజుగారిదగ్గరకు వచ్చి, బంగారునాణాలున్న సంచిని ఆయనముందు పెడుతూ, "మహారాజా! నగరం అంతా గాలించాను; ఒక్కగానొక్క సన్యాసి అయినా కంటబడలేదు!" అన్నాడు.

నౌకరు అన్నమాటలు వింటూనే రాజుగారికి ఎక్కడ లేని కోపం వచ్చింది. ఆయన గద్దెస్తూ, "ఏమిరా నీ పాగరు! ఇంత మహానగరంలో నీకు సన్యాసి కనిపించలేదా? నగరంలో నాలుగైదు వేలమంది సన్యాసు లున్నట్టు నేను విన్నాను!" అన్నాడు.

అందుకు నౌకరు వినయంగా, "క్షమించండి, మహారాజా! సన్యాసి అయిన వాడు డబ్బు పుచ్చుకోడు; డబ్బు పుచ్చుకునేవాడు సన్యాసికాడు," అన్నాడు.





## వేటకుక్క - ఊరకుక్కలూ

ఒక గొర్రెలకాపరి దగ్గర మంచి వేటకుక్క ఒకటి వుండేది. అది యజమానితో పాటు అడవిలో గొర్రెలమంద వెంట కాపలా తిరుగుతూండేది. గొర్రెలకాపరి భార్య గ్రామాన్నుంచి భర్తకు అన్నం తెచ్చినప్పుడల్లా వేటకుక్కను చూసి అనన్యాయముచేసి, "దీనికి రోజూ మనిషికి సరివడెంత తిండి కావాలి! దీన్ని తరిమేసి, నాలుగు ఊరకుక్కల్ని తెచ్చుకుంటే సరిపోదా? అవి గుప్పెడు మెతుకుల్లో తృప్తిపడి, మందకు నాలుగు వైపులా కావలి పడుకుంటవి!" అంటూండేది.

ఇలా భార్య కొన్నాళ్లు పోరు పెట్టగా పెట్టగా, గొర్రెలకాపరి విసిగి, వేటకుక్కను తరిమేసి, నాలుగు ఊరకుక్కలను మందకు కాపలా వుండేందుకు తెచ్చుకున్నాడు. భార్య సంతోషించింది. ఊరకుక్కలుకూడా మందకు నాలుగు దిక్కులా కాపలావుంటూ, చీమ చిటుక్కుమంటే చాలు పెద్దగా మొరుగుతూండేవి.

ఒకనాటి రాత్రి గొర్రెలకాపరి గాఢనిద్రలో వుండగా, ఒక తోడేలు గొర్రెల మందకేసి వచ్చింది. తోడేలును చూస్తూనే, నాలుగు ఊరకుక్కలూ తోకలు ముడుచుకుని గ్రామంకేసి ఉడాయించినై.

తోడేలు స్వేచ్ఛగా మందలో జొరబడి గొర్రెలను చంపి తిన తన దారిన వెళ్లిపోయింది.





## అహింసాజ్యోతి

[ 6 ]

త్రమ రాజైన బింబిసారుడు బుద్ధుడి బోధలు విని ఆయన శిష్యుడైనాడని వినిగానే రాజగృహంలోని ప్రజలు, "ఎవరీ బుద్ధుడు? ఈయన ఏమి బోధ చేస్తాడు? నిర్వాణ మంటే ఏమిటి?" అని వింతగా ప్రశ్నించ సాగారు. వారి ప్రశ్నలకు సరిఅయిన సమాధానాలు చెప్పేవారు లేనందున వారు పన్నెండు మైళ్ళూ నడిచి బుద్ధుడున్న విహారానికి బయలుదేరారు. రోజూ వచ్చే పోయే జనంతో దారి కిటకిటలాడిపోయింది.


ప్రస్తుతం బుద్ధుడి విహారం ఉంటున్న యష్టివనం మరీ దూరమైపోయిందనీ, తాను రోజూ బుద్ధుణ్ణి చూసి, ఆయన సన్నిధిలో కొంతకాలం గడిపితేగాని తన మనసుకు

తగినంత శాంతి ఉండదనీ బింబిసారమహారాజు భావించాడు. ఆయన తన ఉద్యాన వనమైన వేలువనాన్ని బౌద్ధవిహారంగా మార్చ నిశ్చయించాడు. ఈ వనం చుట్టూ వెదురుపొద లుండేవట; అందుచేత ఈ వనానికి వేలువనమనే పేరు వచ్చింది.

బింబిసారుడు వేలువనాన్ని బుద్ధుడికి శాస్త్రోక్తంగా, చేతిలో నీరుపోసి ధార పోశాడు. ఇది బుద్ధుడుండిన నివాసాలన్నిటి లోకి అత్యంత ప్రసిద్ధమయింది.

రాజగృహానికి కొద్దిదూరంలోనే కొలితమూ, ఉపతిశ్యమూ అని రెండు బ్రాహ్మణ గ్రామాలుండేవి. వాటిని కొలితుడూ, ఉపతిశ్యుడూ అనే క్షత్రియులు పాలించేవారు.





వారి కుటుంబాల మధ్య విడు తరాలుగా స్నేహ సంబంధాలుంటున్నాయి. కోలితుడికి అయిదు వందల రథాలుండేవి, ఉపతిశ్యుడికి అయిదు వందల బంగారు మేనాలుండేవి. వారిలో ఒకరు ఏం చేస్తే రెండో వారు అదే చేసేవారు, ఒకేరకం వినోదాలలో కాలం గడిపేవారు. అయితే వారికిద్దరికీకూడా జన్మపరంపరలమీద విముఖత్వం కలిగింది. సుఖాలలో కాలం గడపటంచేత నిర్వాణం, లేక జన్మవిముక్తి, కలగదని వారు నిశ్చయించుకున్నారు.

ఆ కాలంలో రాజగృహంలో సంగుడనే ప్రసిద్ధ పరివ్రాజకుడుండేవాడు. కోలితుడూ,




ఉపతిశ్యుడూ కొంతకాలం ఈ సంగుడి వద్ద చేరి ఆయనకు శుశ్రూష చేశారు, కాని సంగుడు వారికి మోక్షమార్గం చూపలేక పోయాడు. అతరవాత వారు అనేక దేశాలు సంచారంచేసి కనిపించినవారిన్నలా అనేక ప్రశ్నలు వేశారు. ఒక్కరుకూడా వారి అనుమానాలు తీర్చలేకపోగా, వారు రాజగృహానికి తిరిగి వచ్చారు.

ఈ సమయంలో బుద్ధుడు వెలువసంలో ఉంటున్నాడు. ఈలోపల అశ్వాజీ అనే బుద్ధశిష్యుడు దేశసంచారం చేసి బుద్ధుడు అవతరించాడని దేశదేశాలా ప్రచారంచేసి, రాజగృహానికి తిరిగివచ్చాడు. వచ్చిన మర్నాడే అశ్వాజీ భిక్షాప్రత తీసుకుని భిక్ష కోసం ఇల్లిల్లా తిరగసాగాడు. ఇలా తిరుగుతూ ఆయన ఉపతిశ్యుడికి కనిపించాడు.

ఉపతిశ్యుడు అశ్వాజీని చూసి సంతోషించి తన ఇంటికి భిక్షకు రమ్మని అహ్వానించాడు. అశ్వాజీతో కొంతసేపు సంభాషించినాక ఉపతిశ్యుడు, "అయ్యా, తమ సంభాషణ వింటుంటే తమకు మోక్షమార్గం అర్థమైనట్టున్నది. తమకు ఉపదేశం చేసిన గురువెవరు?" అని అడిగాడు.

"నా గురువు గౌతమబుద్ధుడు," అని అశ్వాజీ సమాధానం చెప్పాడు.





"ఆయన చెప్పే సిద్ధాంతా లేమిటి?" అని ఉపతిశ్యుడు అడిగాడు.

ఈ ఉపతిశ్యుడు బుద్ధవ్యతిరేకి అన్న అనుమానం కలిగి అశ్వాజీ, "నాయనా, నేను కొత్తగా శిష్యత్వం పొందినవాణ్ణి. ధర్మం అపారమైనది. దాన్ని నేను నీకు ఎలా వివరించగలను?" అన్నాడు.

"ఫరవాలేదు. నేను సత్యాన్ని అన్వేషించేవాణ్ణి. నాకు కొంచెం అందించారంటే అల్లుకుపోగలను. మీరు ఒక్క సత్యం చెబితే, దానినుంచి వందలా, వేలా సత్యాలు ఊహించగలను," అన్నాడు ఉపతిశ్యుడు.

అప్పుడు అశ్వాజీ ఈ క్లౌకం చదివాడు :

"యే రమ్మ హేతుప్పభవా,


యేసన్ హేతున్ తత్తాగతో,

అహ యేసన్ చ యో నిరోధో,

ఏవన్ వది మహ సమనో."

[ప్రతిదీ ఒక కారణాంతరంవల్లనే ఏర్పడుతుంది. ఈ కారణాన్ని తత్వజ్ఞులు ప్రకటించారు. వీటన్నిటిని (జన్మపరం పరను) నిరోధించవచ్చును. ఇదే మహాశ్రమణుడు (బుద్ధుడు) చెప్పిన సంగతి.]

ఈ మాటలు విన్నానే ఉపతిశ్యుడు పరమానందభరితుడై అశ్వాజీని అలింగనం చేసుకుని, "మీ మాటలు నాకు తృప్తి



కలిగించాయి. బుద్ధుడియందు నాకు విశ్వాసం కుదిరింది. ఆయన ఎక్కడ?" అని అడిగాడు.

అశ్వాజీవ్వారా బుద్ధుడుండే చోటు తెలుసుకున్నాక ఉపతిశ్యుడు తన మిత్రుడైన కోలితుడి వద్దకు వెళ్లి, "మిత్రమా, నాకు నిర్వాణమార్గం దెలిసింది," అంటూ అశ్వాజీ చదివిన క్లౌకాన్ని చదివాడు.

కోలితుడికికూడా బుద్ధుడు జన్మ రాహిత్యం ఉపదేశించగలడని నమ్మకం కలిగింది. ఇద్దరూ కలిసి తమ మొదటి గురువైన సంగుడి వద్దకు వెళ్లారు. సంగుడు వారు చెప్పినదంతా విని, తల అడ్డంగా





తిప్పి, "నేను బుద్ధుడి వద్దకు రావటం సాధ్యంకాదు. నా కి ర్తి జంబూద్వీపమంతా వ్యాపించింది. అటువంటివాణ్ణి మరొకడికి శిష్యుణ్ణి అవుతానా?" అన్నాడు.

సంగుడివద్ద ఉంటున్న శిష్యులు అయిదు వందలమంది మటుకు బుద్ధుణ్ణి దర్శించటానికి బయలుదేరారు. ఇది చూసి సంగుడు కళ్ల నీళ్లపర్యంతం వచ్చాడు. అందుచేత ఆయన శిష్యులలో సగంమంది ఆయన వెంట ఉండిపోయారు. మిగిలినవాళ్లు కోరిత ఉపతిశ్యులవెంట బుద్ధుణ్ణి చూడబోయారు.

వారు విహారాన్ని చేరే సమయానికి బుద్ధుడు తనచుట్టూ చేరినవారికి ఉపదేశం




చేస్తున్నాడు. కోరితుణ్ణి, ఉపతిశ్యుణ్ణి దూరానె చూసి ఆయన, "నా ప్రధాన శిష్యులిద్దరూ వస్తున్నారు!" అన్నాడు.

వారిద్దరూ బుద్ధుడికి వందనప్రణామాలు చేసి తమకు తత్వం ఉపదేశించమని ప్రార్థించారు. బుద్ధుడు వారితో, "నన్ను ఆశ్రయించండి. కష్టాలనుండి విముక్తి పొందటానికిగాను బ్రహ్మచర్యదీక్ష పూనండి. మీకు చక్కని మోక్షమార్గం ఉపదేశిస్తాను!" అన్నాడు.

తరవాత ఉపతిశ్యుడూ, కోరితుడూ, సంగుడి శిష్యులు రెండువందల యాభై మంది బౌద్ధులైపోయారు. కోరితుడు తన పేరు మార్పుకుని ముగలనుడు అయ్యాడు, ఉపతిశ్యుడు సేరియుతుడయ్యాడు. వీరిద్దరూ బుద్ధుడి ప్రధాన శిష్యులయ్యారు.

ఇది జరిగిన కొద్దిరోజుల అనంతరం ఒక పార్థమి నాటి రాత్రి రాజగృహంలో ఒక ప్రముఖ సమావేశం జరిగింది. ఈ సమావేశంలో విశేషమేమిటంటే ఆ సమావేశానికి వచ్చినవారంతా అహ్వనాలు లేకుండానే వచ్చారు. అందులో పాల్గొన్నవారంతా అర్హతుల శ్రేణికి చెందినవారే. ఆ సమావేశంలో బుద్ధుడు తన శిష్యులను ఈ విధంగా అనుశాసించాడు :



“సద్వి పాపస్య అకరణన్ :  
 కుశలస్య ఉపసంపదా :  
 స చిత్త పరియో దపవన్ :  
 ఏకన్ బుద్ధానుశాసనన్.”

[నిట్ట పాపాలూ చేయవద్దు; ప్రతి  
 సద్గుణాన్నీ పాధించాలి; మనస్సు స్వాధీ  
 నంలో ఉంచుకోవాలి; ఇదే బుద్ధుడి  
 శాసనం.]

బుద్ధుడు వేలువనంలో ఉంటుండగానే  
 కవలవస్తు నగరంలో ఉన్న శుద్ధోదన మహా  
 రాజుకు తన కుమారుడు బుద్ధుడయ్యాడని  
 వార్త తెలిసింది. ఆయన ఒక క్షీత్రియ  
 పుంగవుడి వెంట వెయ్యిమంది పరివారాన్ని  
 ఇచ్చి తన కుమారుడికి ఈ విధంగా  
 సందేశం పంపాడు :

“నాకు నిన్ను చూడాలని ఉన్నది,  
 కనుక నీవు రావలెను. అందరూ నీ బోధలు  
 వింటున్నారుగాని నీ తండ్రి, నీ ఇతర బంధు  
 జనులూ వినటం జరగలేదు. మేము నిన్ను  
 చూసి ఇప్పటికి ఏడెళ్లయినది.”

బుద్ధుడికి ఈ సందేశం అందజేయటానికి  
 శుద్ధోదనుడి దూత సపరివారులై విహరం  
 చేరుకునే సమయానికి బుద్ధుడు సమావేశ  
 మైనవారికి ప్రబోధంచేస్తున్నాడు. ఆ క్షీత్రి  
 యుడూ, ఆయనవెంట వచ్చిన వెయ్యిమంది



ప్రబోధం విని బుద్ధుడి శిష్యులైపోయారు.  
 వారు శుద్ధోదనుడి సందేశం బుద్ధుడికి  
 అందించలేదు.

వెళ్లినవారు ఎంతకూ తిరిగి రాకపోవటం  
 చూసి శుద్ధోదనుడు మరొక దూతను పరి  
 వారంతోసహా పంపాడు. కాని వారుకూడా  
 మొదటివారిలాగే బుద్ధుడి శిష్యులై విహరం  
 లోనే నిలిచిపోయారు. శుద్ధోదనుడు ఈ  
 విధంగా మరి ఏడుగురు దూతలను  
 పంపాడు. వేలువనం చేరగానే అందరూ  
 బుద్ధుడి శిష్యులయ్యారు, ఒక్కరూ తిరిగి  
 రాలేదు, శుద్ధోదనుడి సందేశం బుద్ధుడికి  
 అందించనుకూడా లేదు.

\*\*\*\*\* చందమామ \*\*\*\*\*





వారందరూ తనకు ఆస్తులు కాని కారణం చేత తన ఆజ్ఞలను పాలించలేదనుకుని శుద్ధోదనుడు ఈసారి తనకు ఆస్తుడైన కాలుదాయి అనేవాణ్ణి పిలిచి, అతనితో, "నాకు చనిపోయే లోగా నా కుమారుణ్ణి చూడాలని ఉన్నది. వాణ్ణి పిలుచుకురమ్మని తొమ్మిది మందిని తొమ్మిది వేల బలగంతో పంపాను; ఒకడూ తిరిగిరాలేదు. నివృత్తి వాడితో నేను రమ్మన్నానని చెప్పవస్తావా?" అన్నాడు.

కాలుదాయికూడా బుద్ధుణ్ణి చూడబోయి ప్రబోధం విని ఆయన శిష్యుడుగా చేరి పోయాడు. తరవాత వారందరూ జులకు వసంత రుతువు ఆరంభమయింది. ఎక్కడ చూసినా



పచ్చనిగడ్డి కానవచ్చింది. ఆరణ్యవృక్షాలన్నీ పుష్పించాయి. బుద్ధుడు తనవారిని చూడ బోవటానికి ఇదే తరుణమని నిర్ణయించి కాలుదాయి ఆయనవద్దకు వెళ్లి, రాజగృహం నుంచి కపిలవస్తుకు వెళ్లే మార్గంయొక్క శోభను పర్చించసాగాడు.

బుద్ధుడి వర్ణనను కొంతసేపు విని, "ఇదంతా నాకెందుకు చెబుతున్నావు?" అని అడిగాడు.

"మరేమీ లేదు. నూర్కుడికోసం వద్దమూ, చంద్రుడికోసం కమలమూ ఎలా నిరీక్షిస్తాయో, మీ కోసం మీ తండ్రి, మారు తల్లి ఆలా నిరీక్షిస్తున్నారు," అన్నాడు కాలుదాయి.

బుద్ధుడు కాస్సేపు ఆలోచించి, తన జన్మప్థలానికి వెళ్లే తరుణం సమీపించిందని భావించి, "ఆలాగే; రేపు ఉదయం బయలు దేరి పోదాం!" అన్నాడు.

మర్నాడు బుద్ధుడు కపిలవస్తునగరానికి ప్రయాణమయ్యాడు. ఆయన వెంట అంగ, మగధదేశాలకు చెందిన శిష్యులు పదివేల మంది, కపిలవస్తునుంచి వచ్చిన శిష్యులు పదివేలమందీ కదిలారు. వీరు రోజుకు పదహారు మైళ్లు ప్రయాణం చేస్తూ రెండు నెలలకు కపిలవస్తు చేరుకున్నారు.





బుద్ధుడింకా కపిలవస్తు చేరకపూర్వమే కాలదాయి ముందు నడిచి శుద్ధోదనుడి ఇంటికి వెళ్లాడు. శుద్ధోదనుడు అతన్ని చూసి పరమానందభరితుడై అతనికి భోజనం పెట్టించాడు. కాని కాలదాయి ఆ భోజనాన్ని తన భిక్షాపాత్రలో వేసుకుని తిరిగి వెళ్లటానికి లేచాడు.

"ఎందుకు వెళ్లిపోతున్నావు? భోజనం చెయ్యి," అన్నాడు శుద్ధోదనుడు.

"లేదు, నేనీ భోజనాన్ని బుద్ధుడికి ఇస్తాను," అన్నాడు కాలదాయి.

"బుద్ధుడెక్కడ?" అని శుద్ధోదనుడు అడిగాడు.

"ఇక్కడికే వస్తున్నాడు. దారిలో ఉన్నాడు," అన్నాడు కాలదాయి.

"బుద్ధుడికి నేను వేరే భోజనం ఇప్పిస్తాను. ఈ ఆహారం తిని మరీ వెళ్లు," అన్నాడు శుద్ధోదనుడు.

కాలదాయి సరేనని భోజనంచేశాడు. శుద్ధోదనుడు అతని భిక్షాపాత్రను సుగంధజలంతో కడిగించి, అందులో ఉత్తమమైన ఆహారం పెట్టించి కాలదాయిద్వారా బుద్ధుడికి పంపాడు.

అప్పుట బుద్ధుడు తన తండ్రి పంపిన ఆహారమే భుజించాడు.



తరవాత శుద్ధోదనమహారాజు బుద్ధుడి విడిదికోసం నిగ్రోధవనాన్ని నిద్దం చేయించాడు, అది పూర్వం నిగ్రోధుడనే శాక్యరాజు నిర్మించినది.

బుద్ధుడు కపిలవస్తునగరద్వారం చేరుకునేసరికి ఆయనకు స్వాగతం చెప్పటానికి వెళ్లే ఊరేగింపుజనంలో ముందుగా అయిదు వందలమంది బాలబాలికలు, సుమారు పదహారేళ్ల పయస్సువా రున్నారు; వారి వెనకగా పన్నెండేళ్ల పయస్సు గల రాజకుమారులూ, రాజకుమార్తెలూ ఉన్నారు; వారి వెనకగా నూట అరవైవేలమంది పరివారంతో రాజుగారు నడిచారు.





ఈ ఊరేగింపువెంట బుద్ధుడు తన విడిది అయిన ఊద్యానం ప్రవేశించి ఒక ఎత్తయిన అసనంపైన కూచున్నాడు. ఆయన శిష్యులు ఇరవైవేలమంది ఆయన చుట్టూ కూచున్నారు. బుద్ధుణ్ణి చూడవచ్చిన కాక్యులలో పెద్దలైనవారు చిన్నవారితో, "మీరు బుద్ధుడికి పాదాభిషేకం వందనం చెయ్యండి," అని చెప్పి తాము ఎడంగా కూచున్నారు. తాము బుద్ధుడికన్న పెద్దవాళ్ళమని, బుద్ధుడికి వరసకు పినతండ్రులూ, పెత్తండ్రులూ, తాతలూ అవుతామని, అందుచేత వందనం చేయ నవసరంలేదని వారు భావించారు.

బుద్ధుడు లేచి నిలబడ్డాడు. మరుక్షణం అక్కడ చేరిన వారందరూ ఇద్దరు బుద్ధులను వేరువేరుగా చూడగలిగారు. ఆయన శరీరంలో నుంచి ఆరు రంగుల కిరణాలు ప్రసరించటం అందరికీ కనిపించింది. తరవాత ఆయన అనాగత సంశయభ్రాంతం అనే మైత్రీ బుద్ధుడి చరిత్ర చెప్పాడు.

బుద్ధుడి ప్రసంగం ముగియగానే శుద్ధోదనమహారాజు లేచి తన కుమారుడి ముందు మూడవసారిగా సాష్టాంగపడి, "నాయనా, బుద్ధభగవానుడా! నీకు లోగడ రెండుసార్లు సాష్టాంగప్రణామం చేసిఉన్నాను. నీవు నా కడుపున కొడుకువై పుట్టినప్పటికీ ఇకనుంచి నిన్ను నాకొడుకుగా భావించను. ఎందుకంటే నేను నీకు దాసుడుగాకూడా పనికిరాను. నాకు తెలుసును. నా రాజ్యమంతా ఇస్తానన్నప్పటికీ అది నీకు బుగ్గితో సమానం!" అన్నాడు.

శుద్ధోదనుడు ఈ మాటలు అనగానే పెద్ద అందరి అహంకారమూ అణగారింది. వారందరూ బుద్ధుడికి సాష్టాంగ దండప్రణామాలు చేశారు. సందేహాలున్న వారందరికీ సందేహాలు తీరిపోయాయి.

ఈ సందర్భంలో బుద్ధుడు అక్కడ ఉన్న వారికి విశ్వంతర జాతక కథ చెప్పాడు.

—(ఇంకా వుంది)









## కొత్తరకం గారడి

CHITRA

ఒకనాడు ఒక జమీందారుగారి దగ్గరికి ఒక వింతమనిషి వచ్చాడు. వాడి పంటపైన ఉన్న బట్టలు చినిగిపోయి ఉన్నాయి. వాడి చెవులు పైకి పొడుచుకు వస్తున్నాయి.

జమీందారుగారి నౌకర్లు వాడితో, "ఎవరు నువ్వు? ఇక్కడ నీకేం పని?" అన్నారు.

"నేను గారడివాణ్ణి. ఏలినవారి దగ్గర గారడి చేసి బహుమానం పొందుదామని వచ్చాను," అన్నాడు వింతమనిషి.

నౌకర్లు వాడి మాటలు నమ్మలేదు. ఎందుకంటే గారడి చేసేవాళ్లదగ్గర నంచి కట్టూ, మంత్రదండమూ ఉంటుంది. వాళ్లు తలపాగాలు పెట్టుకుని అర్ఘాటంగా ఉంటారు. ఈ వింతమనిషిలో గారడివాడి లక్షణం ఒక్కటి లేదు.

"నువ్వు గారడి చెయ్యట మేమిటి? బాబుగారు నీకు డబ్బివ్వకపోగా మెత్తగా తన్ని పంపిస్తారు. వెళ్లు, వెళ్లు!" అని

నౌకర్లు ఆ మనిషిని పంపెయ్యజూశారు. "తన్నులు నేనేకదా తింటాను! గారడి వాడు వచ్చాడని ప్రభువువారితో చెప్పండి," అన్నాడు ఆ మనిషి.

నౌకర్లు అలాగే చేశారు. లోపలి ఆవరణలో జమీందారుగారు తన మిత్రులతోనూ నౌకర్ల తోనూ కూచుని ఉన్నాడు. అందరికీ వినోదంగా ఉంటుందని ఆయన గారడివాణ్ణి ప్రవేశపెట్టమన్నాడు.

ఆయన గారడివాడితో, "నువ్వు ఏం గారడి చేస్తావురా? మేం గొప్ప గొప్ప గారడిలు చాలా చూశాం. కొత్త విద్య ఏమైనా చూప గలిగితే చూపు. లేకపోతే నీదారిన నీవు పో. అంతేగాని చచ్చు గారడి చేస్తే మేం సహించం!" అన్నాడు.

"తమరే చిత్తగించండి. నేను చేసే గారడి చాలా కొత్తగా ఉంటుంది!" అంటూ గారడివాడు మూడు గడ్డిపోచలు ఏరాడు.

"వీటిని నా అరిచేతిలో పెట్టి ఉంచుతాను. మధ్య ఉండే గడ్డిపోచమాత్రం ఎగిరిపోయే టట్టు చేస్తాను!" అన్నాడు వాడు.

"అది కష్టమైన పనే. వీడి చెయ్యి చూతాం!" అన్నాడు జమీందారు. గారడీ వాడు మూడు గడ్డిపోచలనూ తన ఎడమ అరిచేతిలో పెట్టుకున్నాడు. తన కుడిచేతి వెళ్లతో అటూ ఇటూ ఉన్న గడ్డిపోచలను నొక్కిపట్టి ఉంచాడు. మధ్యనున్న గడ్డిపోచ ఎగిరిపోయింది.

"ఇది ఎవరు చేయలేరు?" అన్నాడు జమీందారు అంతరంగికు డొకడు.

"ఏదీ? మీరు చెయ్యండి!" అన్నాడు గారడీవాడు.

జమీందారు మనిషి గారడీవాడిలాగే ఎడమ అరిచేతిలో గడ్డిపోచలు ఉంచి, వాటిలో రెండిటిపై కుడిచేతి వెళ్లు నొక్కి పట్టి ఉంచాడు. వెంటనే పెద్ద మెరుపు మెరిసింది. అందరూ కళ్లు మూసుకున్నారు.

వాళ్లు మళ్లీ కళ్లు తెరిచి చూసేసరికి అతని ఎడమ అరిచెయ్యి ఉండి కింద పడిఉంది.

"బాబుగారూ, ఇంకొక విద్య చూపిస్తాను. నా చెవులు చూశారుగదా, వీటిలో ఒక్క దాన్ని మాత్రమే కడిలిస్తాను!" అన్నాడు గారడీవాడు.


"అది కష్టమే! కడిలించు చూద్దాం!" అన్నాడు జమీందారు. వెంటనే గారడీవాడు తన చేతితో తన కుడిచెవిని ఆడించాడు.

ఎడమచెయ్యి పొగొట్టుకున్నవాడికి మండి పోయింది. "ఇవి ఒక విద్యేనా?" అంటూ అతను తన కుడిచెవిని పట్టుకున్నాడు. మళ్లీ మెరుపు మెరిసింది. ఈలోపుగా జమీందారు మనిషి చెవి ఉండి చేతిలోకి వచ్చింది.

జమీందారు గారడీవాడి తెలివికి మెచ్చుకుని వాడికి మంచి బహుమతి ఇచ్చాడు. గారడీవాడు జమీందారుగారి మనిషితాలాకు చెయ్యి చెవి మామూలుగా ఉండేలాగు చేసి తన దారిన వెళ్లిపోయాడు.







తల్లి :  
చొక్కా ఎట్లా చనిగిందిరా ?

కొడుకు :  
నిలువుగా చిరిగిందమ్మా !



“కళ్లద్రాలు పెట్టుకుంటే కన్నునొప్పి  
తగ్గిందా ?”

“కంటినొప్పి తగ్గిందిగాని, చెవినొప్పి,  
ముక్కునొప్పి పట్టుకున్నాయి.”



అన్న : చొక్కా ఎంత వదులయిందో చూడు.  
తమ్ముడు : చెంబెడునీళ్లు తాగు, వదులు  
తెలియదు.



పోలీస్ : ఏయ్, ఆగు !  
ప్రెక్సిస్టు : ఉండవయ్యా, ఇప్పటికే  
ఓపర్ లోడ్ అయితేనూ !



## “బాతుముక్కు” ప్లాటిపస్

వింత సస్తన జంతువులను గురించి లోగడ [చందమామ, 1957 జూలై] మీరు చదివినప్పుడు వాటిలో “బాతుముక్కు” ప్లాటిపస్ను గురించి సంగ్రహంగా తెలుసుకున్నారు. ఆ వింత జంతువు గురించి ఇప్పుడు మరింత వివరంగా తెలుసుకుందాం :

“బాతుముక్కు” నిజంగా విద్వార మైన జంతువే. దానికి చేప లక్షణాలూ, పక్షి లక్షణాలూ, పాకే జంతువుల (నరీ సృపాల) లక్షణాలూ, జంతువుల లక్షణాలూ కూడా ఉన్నాయి. దీనికి బాతులకుండే ముక్కులాటి ముక్కున్నది; శరీరం నిండా బొచ్చున్నది; నాలుగు కాళ్లున్నాయి; అడ “బాతుముక్కు” గుడ్డు పెట్టి, వాటిని పొదుగుతుంది, మళ్ళీ వాటికి పాలిచ్చి పెంచుతుంది.

ప్రపంచంలో ఈ రకం జంతువులు ఆస్ట్రేలియా తూర్పుతీరానా, దానికి ఉత్తరంగా ఉన్న టాస్మానియాలోనూ మాత్రమే ఉన్నాయి. పది, పదిహేను కోట్ల సంవత్సరాల క్రితం ప్రపంచంలో సస్తన జంతువులు ఈ “బాతుముక్కు” లాగే సంకరలక్షణాలు కలిగి ఉండేవి.

ఆ సస్తన జంతువులు క్రమంగా పరిణామం చెందాయి, పరిణామం చెంద లేనివి కాలగర్భంలో కలిసిపోయాయి. అలా అంతరించిపోకుండా నిలబడివున్న ఒకటి, రెండు పురాతన సస్తన జాతులలో చేరినదైన “బాతుముక్కు”ను చూసి మనం ఈనాడు అత్యాశ్చర్యం చెందుతున్నాం.

ఆస్ట్రేలియాలో కూడా “బాతుముక్కులు” అంతరించిపోయి ఉండేవే;





విషపు ఆరెలు

ఏమంటే వాటి చర్మాలు చాలా మెత్తగా ఉండి, మంచి వెల తెస్తాయి. అందుకని అందరూ వాటిని పట్టసాగారు. అయితే అక్కడి ప్రభుత్వం శాసనం ద్వారా "బాతుముక్కు"లను పట్టడం నిషేధించింది. అటుతరవాత కొందరు వాటిని తమ ఇళ్లలో పెంచటం కూడా నేర్చారు.

వీటిని ఇప్పుడు జంతు ప్రదర్శనశాలలు కూడా తెచ్చి పోషిస్తున్నాయి. కాని "బాతుముక్కు"ను మచ్చిక

చెయ్యటం అంత సులువైన పనికాదు. ఎందుకంటే అవి చాలా పిరికివి. సహజ వాతావరణంలోనే అవి రవ్వంత అలికిడి అయితే పారిపోయి దాక్కుంటాయి. వాటికి శ్రవణ శక్తి హెచ్చు. అదీగాక వాటి జీవిత విధానం వింతగా ఉంటుంది. వాటిని పెంచదలచినవారు వాటికి తగిన వాతావరణం కల్పించాలి, ఆహారం అందించాలి.

అవి రాత్రించరాలు. అవి రాత్రివేళనే బయటికి వచ్చి, నీటిలో ఈదుతాయి, ఆహారం తింటాయి. పగటివెలుతురులో వాటికి కళ్లు సరిగా కనపడవని కొందరి ఉద్దేశం. ఎందుకంటే అవి పగటివేళ నీటిపై ఈడేటప్పుడు దారికి అడ్డంగా ఉండే వస్తువుకు వెళ్లి కొట్టుకుంటాయి. దీనికి మరొక కారణం కూడా ఉండవచ్చు. వాటి కళ్లు ఎగువగా ఉన్న వస్తువులను చూడటానికి అనుకూలంగా ఏర్పాటై ఉన్నాయిగాని, ఎదురుగా ఉండే వాటిని చూడటానికి అంత అనువుగా లేవు.

నీటి అడుగున ఈడేటప్పుడు "బాతుముక్కు" కళ్లనూ, చెవులనూ కూడా మూసుకుంటుంది; కళ్లను మూసేరేప్ప చెవులనుకూడా మూసేస్తుంది. దాని

ముక్కునిండా "నరాలే." అది కేవలం స్పర్శజ్ఞానంతో తన అహారాన్ని విరుకుంటుంది. ఏ కారణంచేతనో అది తన అహారంతోబాటు దానికి అంటుకుని ఉన్న మట్టినికూడా మింగుతుంది. అందుచేత ప్రతి "బాతుముక్కు" పొట్టలోనూ విధిగా మట్టి కనిపిస్తుంది. వాటిని పెంచేవారుకూడా అహారంతోబాటు కొంత మట్టిని పెట్టాలి.

ఆడ "బాతుముక్కు" సామాన్యంగా రెండు గుడ్లు పెడుతుంది; ఒక్కొక్కప్పుడు ఒకటి, అరుదుగా మూడూ గుడ్లు పెట్టటంకూడా కద్దు. గుడ్లు పెట్టే తరుణం దగ్గిరవడినప్పుడు అది తాను ఆశ్రయించిన ప్రవాహం ఒడ్డులోకి ఒక సారంగం తవ్వుతుంది. ఈ సారంగం 30 మొదలు 80 అడుగుల పొడుగు దాకా ఉండవచ్చు. అది సారంగం తవ్వుకుంటూ పోయేటప్పుడు మధ్య మధ్యన సారంగానికి "అడ్డగోడలు" మట్టితో అమర్చుకుంటూ పోతుంది. సారంగం చిట్టచివరను అది ఆకుల తోనూ, తుంగతోనూ ఒక గూడు కట్టి అందులో గుడ్లు పెడుతుంది. ఇవి తోలు గుడ్లలాగుంటాయి, వాటిపైన



"బాతుముక్కు" శిశువులు

పెంకు ఉండదు. అది ఆ సారంగం లోనే ఉండిపోదు; మధ్య మధ్య బయటికి వచ్చి లోపలికిపోతూ ఉంటుంది, కాని అలా వచ్చిపోయినప్పుడల్లా శ్రద్ధగా అడ్డగోడలు మాత్రం కట్టుతూ ఉంటుంది.

మగ బాతుముక్కుకూడా సారంగాలు తవ్వుకుంటుంది, కాని అవి అంత నిడివిగా ఉండవు. పిల్లలు పెట్టనప్పుడు ఆడదికూడా చిన్న సారంగాలలోనే ఉంటుంది. మగ, ఆడ "బాతు



ముక్కులు" ఒకే సారంగంలో ఎన్నడూ నివసించవు.

బాతుముక్కు పెట్టే గుడ్డు పిచ్చుక గుడ్లంత ఉంటాయి. తల్లి వాటిని తన తోకకూ, శరీరానికి మధ్య ఉంచుకుని పాదుగుతుంది. పన్నెండు రోజుల అనంతరం గుడ్డు పాదిగి పిల్లలు బయటికి వస్తాయి. కాని ఆస్థితిలో అవి కళ్లు లేకుండా, శరీరంపై ఒక్క రోమం కూడా లేకుండా పిండాకృతి కలిగి, అసహయ స్థితిలో ఉంటాయి. ఈ పిల్లలు తల్లి రొమ్మును తడివినప్పుడు రొమ్ములోని చర్మ రంధ్రాలకుండా పాలు స్రవిస్తాయి; ఆ పాలను పిల్లలు తమ ముక్కులతో నాశిస్తాయి.

బాతుముక్కు మాంసాహారి. అది హెచ్చుగా పురుగులను తింటుంది. అది నీటిలో ఈదేటప్పుడు దాని ముందు

కాళ్లనుమాత్రమే కదిలిస్తుంది; అవి బాల పాదాలు. వెనకకాళ్లు దానికి చుక్కానిలాగా మాత్రమే ఉపయోగిస్తాయి. దాని తోక పొట్టిగా, బలంగా ఉంటుంది. అందులో కొవ్వు ఉంటుంది. అది ఆహారం తినకుండా "నిరశనం" పట్టినప్పుడు తోక చిక్కిపోతుంది.

"బాతుముక్కు" వెనక కాళ్లకు విషంతో కూడిన ఆరెలుంటాయి. వాటి కాటువల్ల చేతులు వాచి వారం రోజులు తీసుకున్నవాళ్లున్నారు.

చిత్రమేమిటంటే "బాతుముక్కు" పురాతన జాతి జంతువై ఉండికూడా సులువుగా మనిషికి అలవాటు పడుతుంది. పెంపుడు బాతుముక్కులలో ఈల వేస్తే ఆహారంకోసం వచ్చేవి, చీపురుతో అడిస్తే సంతోషంగా అడేవి కూడా ఉన్నాయి.



## పైపటారం

ఒక రాజుగారి కొక కొడుకుండేవాడు. వాడు అస్తమానమూ వీధులవెంట తిరుగుతూ, వీధి వాళ్లతోనూ బిచ్చగాళ్లతోనూ సఖ్యం చేస్తూ, వాళ్లకు దానధర్మాలు చేస్తూఉండేవాడు. విందులూ, వినోదాలూ, నృత్యగానాలు వాడికి వట్టివికావు.

వాడి మనసు మార్పుటానికి రాజుగారు ఎన్నో ప్రయత్నాలు చేశాడు, కాని లాభంలేక పోయింది. చివర కాయన ప్రాణం విసిగి, “ఈ దరిద్రుడు నా కడుపు చెడబుట్టాడు. వీణ్ణి తీసుకుపోయి కొరతవెయ్యండి!” అన్నాడు.

రాజుకొడుకు తన తండ్రితో, “నాకు రెండు పుడియలు వ్యవధి ఇచ్చి తరవాత అలాగే కొరతవెయ్యండి!” అన్నాడు. రాజు సరేనన్నాడు.

రాజుకొడుకు ఎక్కడికో వెళ్లి మూడు పెట్టెలు పట్టుకొచ్చాడు. ఒకటి బంగారపుది, రెండవది వెండిది, మూడవది కొయ్యది. “వీటిలో ఏది ఉత్తమమైనదో ఏవరైనా చెప్పగలరా?” అన్నాడు రాజుకొడుకు సభవారితో.

అందరూ బంగారపు పెట్టె ఉత్తమమని, వెండిది మధ్యమమని, కొయ్యది అధమమని అన్నారు. రాజుకొడుకు మూడు పెట్టెలూ తెరిచాడు. బంగారుపెట్టెలో తేళ్లూ, పాములూ ఉన్నాయి; వెండిపెట్టె నిండా కంకరరాళ్లూ గులకరాళ్లూ ఉన్నాయి; కొయ్యపెట్టెలో మేలి రత్నాలున్నాయి.

“పై పెరుగులు చూసి భ్రమపడకండి. మనుషులుకూడా ఇంతే. పేదవాళ్లంతా చెడ్డ వాళ్లని, సంపన్నులంతా మంచివారని అనుకోవద్దు!” అన్నాడు రాజుకొడుకు.

రాజుగారు వాణ్ణి క్షమించి అదరించాడు.








“వంతులుగానూ, మీరు ఇంకో బ్రిష్లో  
ఎక్కుదురుగాని!”



“ఈయన ఇలా చాలాసార్లు దూకుతాడరా!  
మనకు కావలసినన్ని చేపలు!”



“కూర్చోండి, సార్. ఈ సిటు ఖాళీయే!”



“కదలకు, నాన్నా! దూకుతున్నాను!”

## మీకు తెలుసా?

ఉప్పువల్ల 14000 ఉపయోగాలున్నాయి. పంటలోనూ, ఊరగాయలకూ ఉపయోగ పడటం వాటిలో ఒకటి మాత్రమే. అలా ఉపయోగపడే ఉప్పు చాలాకొద్ది.

ప్రపంచంలోకెల్లా లోతైన గని కోలారులో ఉన్నది. దాని లోతు 10,030 అడుగులు, లేక ఇంచుమించు రెండు మైళ్లు. దాని లోతు ఏడాదికి 250 అడుగుల చొప్పున పెరుగు తున్నది.

అమెరికాలో పనికి వెళ్లేవాళ్లు ముగ్గురిలో ఇద్దరు కార్లలో వెళతారు. నూటికి 8మంది బస్సులలోనూ, ముగ్గురు అండర్గ్రౌండ్ రైల్వలోనూ, ఒకడు రైల్వలోనూ వెళతారు. నూటికి 10 మంది నడిచి వెళతారు!

గుర్రాలూ, కుక్కలూ, పిల్లలూ, కోతులూ, పందులూ, మేకలూ, చెవులపిల్లలూ మొదలైన 10 రకాల జంతువులను 100 డిగ్రీల వేడికి గురిచేయగా గుర్రాలకు అతి సులువుగానూ, చాలా హెచ్చుగానూ చెమట పడుతుందనీ, కుందేళ్లకు అనలు చెమట పట్టదనీ తెలిందట.

అలిసిపోయినవాళ్లు కళ్లు నలుపుకోవటం మనం తరుచు గమనిస్తాం. దానికి కారణం ఉన్నది. మనపి అలిసిపోయినప్పుడు శరీర ప్రవృత్తులు నిరసించుతాయి. ఉచ్చాస నిశ్వాసాలూ, గుండె కొట్టుకోవటమూ మొదలైనవాటి వేగం తగ్గుతుంది. అలాగే కళ్ల తాలూకు ఆక్సినాళాలుకూడా చెమ్మను తక్కువగా స్రవిస్తాయి. ఈ ప్రాపం కనుగుడ్డును తేమగా ఉంచుతుంది. ఆ తేమ తగ్గగానే కన్నుకు కొద్ది బాధ కలుగుతుంది. కళ్లు నలుచుకోవటం వల్ల చెమ్మ హెచ్చి కళ్లకు నుఖంగా ఉంటుంది.

ప్రపంచంలోకెల్లా ఎత్తున ఉన్న నగరం గర్భోక్. ఇది టిబెట్‌లో ఉన్నది. ఇది సముద్ర మట్టానికి 15,100 అడుగుల ఎత్తున ఉన్నది. యునైటెడ్ స్టేట్స్‌లో ఏ పర్వతంకూడా ఈ ఎత్తు లేదు!

ఈనాడు ప్రపంచమంతటా ఆడుతున్న చదరంగం అనేక శతాబ్దాల క్రితం ఇండియాలో నృప్తి అయింది. చదరంగంలో వాడబడే “షా” అనే మాటకు పర్షియన్ భాషలో “రాజు” అని అర్థం. చాలాకాలంగా రష్యనులు ఈ ఆటలో ఉత్తమస్థానాన్ని సంపాదించుకుని ఉన్నారు.



## కష్టపడేవాళ్ళూ, అనుభవించేవాళ్ళూ

చలికాలమంతా వెచ్చగా ఉండగలందులకు ఒక ఇల్లు కట్టుకుందామనే ఉద్దేశంతో ఎద్దు బయలుదేరింది. పాటేలు ఎదురుపడి, “ఎక్కడికి, పెదనాయనా?” అని అడిగింది.

“చలికాలం రాబోతున్నది. ఇల్లు కట్టుకుందామని పోతున్నానురా, బాబూ!” అన్నది ఎద్దు.

“పద, నేనూ వస్తా!” అన్నది పాటేలు. ఆ రెండూ కొంతదూరం పోయాక ఒక పంది కలిసింది, మరికొంచెం దూరం వెళ్లాక ఒక కోడి కలిసింది. అన్నీ కలిసి వెళ్లాయి.

“ఇక్కడ ఇల్లు కట్టడానికి చాలా అనువుగా ఉన్నది. కడదాం వట్టండి!” అన్నది ఎద్దు.

“నాకు ఇంటితో ఏం పనీ? నావంటిన వెచ్చగా బొచ్చున్నదిగా!” అన్నది పాటేలు.

“అంతగా చలి అనిపిస్తే, నేను భూమిలో సొరంగం చేసుకోగలనులే!” అన్నది పంది.

“రెక్కలు ముఖానికి అడ్డంపెట్టుకుని నిద్రపోయానంటే నాకు చలే వెయ్యదు,” అన్నది కోడి.

అందుచేత ఎద్దు ఒంటరిగా కష్టపడి ఒక గుడిసె కట్టింది. చలికాలం వచ్చింది. పాటేలూ, పంది, కోడి వచ్చి తలుపు తట్టాయి. కాని ఎద్దు తలుపు తీయలేదు.

“తలుపు తీస్తావా? తలతో కుమ్మి పడదెయ్యనా?” అన్నది పాటేలు.

“నా ముట్టే తవ్వి నీ గోడలు పడదెయ్యగలను, ఏమనుకున్నావే!” అన్నది పంది.

“నీ ఇంటిమీద కప్పిన గడ్డి యావత్తూ పీకిపెడతాను, తెలిసిందా?” అన్నది కోడి.

విధిలేక ఎద్దు వాటినికూడా లోపలికి రానిచ్చింది. ఎద్దు కష్టపడి కట్టిన ఇంటి అవి శతాకాలం వెళ్లబుచ్చాయి.



## 2. నేషనల్ కెమికల్ రిజర్వటరీ - పూనా

మన దేశంలో రసాయనికపరిశ్రమ అరంభదశలో ఉన్నది. రసాయనికపరిశోధనకూడా చాలా మందంగా ఉన్నది. ఈ లోటు తీర్చటానికి గాను ఒక సంస్థ స్థాపించాలన్న నిర్ణయం 1941 సెప్టెంబరులో జరిగింది. 1948 ఫిబ్రవరిలో నిర్మాణం ప్రారంభించిన ఈ భవనానికి 1950 జనవరి 3 న ప్రధాన మంత్రి నెహ్రూ ప్రారంభోత్సవం చేశారు. మన జాతీయ పరిశోధనాలయాలన్నిటికన్నా ముందు ప్రారంభమయినది ఇదే.

పూనాకు అయిదుమైళ్ల దూరాన గల పీఠభూమిలో నిర్మించిన ఈ భవనం నిడివి 640 అడుగులు, వెడల్పు 205 అడుగులు. ఇది అయిదు అంతస్తుల భవనం. ఇందులో లైబ్రరీ, ఆడిటోరియం, మ్యూజియం, కార్టనాలూ, భోజనశాల, గిడ్డంగి, అపేనులూ ఉన్నాయి.

దేశంలోని సహజసంపదను పెంపొందించటం ఈ సంస్థయొక్క ప్రధానాశయం. దేశంలోని ముడిపదార్థాలూ, పరిశ్రమలలో వాటి వినిమయమూ; కీలకపరిశ్రమలస్థాపనా, ఉన్న పరిశ్రమల తాలూకు ఉపఫలాలను వినియోగించటమూ; మూలరసాయనిక పరిశోధనలు జరిపి ఆ జ్ఞానాన్ని పరిశ్రమలకు వినియోగించటమూ; పరిశ్రమలకు తోడ్పడటమూ, రసాయనిక సాంకేతికరంగానికి చెందిన ప్రత్యేక శాఖలలో శిక్షణ ఇవ్వటమూ ఈ సంస్థ నిర్వహించే విధులు.





## వి నో దా లు

ఒక ప్రసిద్ధ చిత్రకారుడికి చిత్రలేఖనం నేర్చుకునే విద్యార్థి తాను చిత్రించిన బొమ్మ ఒకటి చూపాడు.

“అబ్బాయి, ఈ చిత్రంలో ఉన్నది ఏజాతికి చెందిన చేప?” అని చిత్రకారుడు అడిగాడు.

“అది సారచేపంటి!” అన్నాడు విద్యార్థి.

“సారచేప ఎలా ఉంటుందో నీకు తెలుసా ఏమిటి?” అన్నాడు చిత్రకారుడు.

“తెలియదనుకొండి. అయినా దానికేముంది? దేవతలను చిత్రించే చిత్రకారులు దేవతల నందర్నీ చూసిపద్మారంభారా?” అన్నాడు విద్యార్థి.

\*

\*

\*

ఒక పెద్దమనిషి ఒక చిన్న కుర్రాడి చేతికున్న గడియారం చూసి, “ఏమోయ్, నీ గడియారం గంటలతో చెబుతుందా ఏమిటి?” అని అడిగాడు.

“అది చెప్పదండీ! బైమెంతో తెలుసుకోవాలంటే మనం దానికేని చూడాలి!” అన్నాడు కుర్రాడు.

\*

\*

\*

“ఏమండీ, ఇప్పుడు మీ అమ్మాయి ఏణ వాయిస్తూ పాడటంలేదే?”

“మరేం లేదండీ. అది ఈమధ్య పాడకుండా ఏణ వాయిస్తూంటే పొరుగింటావిడ విని, “మీ ఏణ మార్చి మంచిది కొన్నట్టున్నారే?” అన్నది.

\*

\*

\*

రోగి : డాక్టరుగారూ, నా జబ్బును గురించి మీరు పారషడ్డారనీ, అందుకే మీ మందు పనిచెయ్యటంలేదని మావాళ్లంతా అంటున్నారు.

డాక్టరు : (గర్వంగా) రోగంగురించి నేనెన్నడూ పారషడను. శవపరీక్ష జరిగినప్పుడు మీవాళ్లకు నిజం తెలియకపోదులెండి!

\*

\*

\*

బాప్టి బెర్నార్డ్ పా తన కొత్త నాటకానికి రమ్మని చర్చిలోను అహ్వనిస్తూ రెండు టికెట్లు పంపి, “వీటిలో ఒకటి మీకు. రెండవది మీకు స్నేహితుడంటూ ఉంటే అతనికి!” అని రాశాడు.

చర్చిలో ఇలా జవాబిచ్చాడు : “మొదటి ప్రదర్శనానికి రాలేను. రెండవ ప్రదర్శన మంటూ ఉంటే దానికి వస్తాను!”

\*

\*

\*

“నేను పెద్దవాణ్ణి, చాలా కష్టాలెదుగుదును. కాని వాటిలో చాలా భాగం నాకెన్నడూ కలగలేదు”—మార్క్ ట్వేన్.

# పోటోవ్యాఖ్యల పోటీ :: బహుమానం రు. 10 లు

1959 ఆగస్టు సంచికలో ప్రకటించబడే పోటోలకు నమూనాలు



★ పై పోటోలకు సరిబస వ్యాఖ్యలు ఒక్క మాటలోగానీ, చిన్న వాక్యంలోగానీ కావాలి. (రెండు వ్యాఖ్యలకూ సంబంధం వుండాలి.)

★ జూన్ నెల 10-వ తేదీలోగా వ్యాఖ్యలు మాకు చేరాలి. తరువాత చేరే వ్యాఖ్యలు ఎంత మాత్రమూ పరిశీలించబడవు.

★ మాకు చేరిన వ్యాఖ్యలలో అత్యుత్తమంగా వున్న నెట్టుకు (రెండు వ్యాఖ్యలకు కలిపి) రు. 10/-లు బహుమానం.

★ వ్యాఖ్యలు రెండూ పోస్టుకార్డుపైన వ్రాసి, ఈ ఆడ్రసుకు పంపాలి:-చందమామ పోటో వ్యాఖ్యల పోటీ, మద్రాసు-26.

## జూన్ నెల పోటీ ఫలితాలు

మొదటి పోటో : " పడినావా ! పరమానందం....

రెండవ పోటో : వదిలావా, హా ! వైకుంఠం!"

సంపినవారు : వెంకటనరసింహారావు,

అసిస్టెంట్ టీచరు, M. S. పర్లి. కా॥ - హైదరాబాద్ జిల్లా॥ (దక్కన్)

బహుమతిమొత్తం రు. 10/- ఈ నెలఖరులోగా పంపబడుతుంది.



## చిత్రకథ



ఒకనాటి రాత్రి వీధిలో కుర్రవాళ్లు కొందరుకలిసి వేస్తున్న నాటకానికి దానూ, వానూలు వెళ్లారు. నాటకంలో యమధర్మరాజు వేషంవేసిన కొంటె కుర్రాడు పెద్దగా అరుస్తూ, చేతులోవున్న గదను నాటకం చూస్తున్నవాళ్ళమీదికి విసిరి నానాహంగామా చేశాడు. మర్నాటి రాత్రికూడా అదేవిధంగా యమధర్మరాజు వేషంవేసిన కుర్రాడు హడావిడి చేస్తున్నంతలో, హఠాత్తుగా అతడిమీదికి ఒక వింత మృగం దూకింది. యమధర్మరాజు వేషంవేసిన కొంటె కుర్రాడు హడలు కుని, "నింహం, నింహం!" అంటూ పారిపోసాగాడు. దానూ, వానూలు 'టైగర్'ను వట్టుకుని, దాని వంటినవున్న నారపీచూ, చింగిగుడ్డలూ పూడతీశారు.



# దీనిని చదివితే మీరు ఆశ్చర్యపడతారు...



యొక్కట పురుగులను తిలాయని మీరు నమ్ముతారా ? ఈ చిత్రములో నున్నది దక్షిణ ఆమెరికా యందలి "మోహిని ఈగబోను" అనేయొక్క. ఈ చిత్రమునందు 1 వ సంఖ్యలో, ఈగ పుట్టున్నది; 2 వ సంఖ్యలో, అది ఆకు మీద కూర్చున్నది; 3 వ సంఖ్యలో, ఆకులు ఆ ఈగ మీద మురుగు కొంటున్నాయి; 4 వ సంఖ్యలో, ఈగ మ్రింగివేయబడింది.



రెక్కలులేని ఈ రెండు ఈగలను చూడండి :

రెక్కలులేని ఈగలకంటే రెక్కలున్న ఈగలు వ్యాధులను అతివేగంగా చాలా దూరం వ్యాపింపజేస్తాయి. మురికికూడా ఈగల్లాగే వ్యాధిని వ్యాపింప జేయగలదు. మీరేమి చేస్తున్నా మురికి కాకుండా తప్పించుకోలేదు. ఇంక మురికిలో మీ ఆరోగ్యానికి ఎంతెగని ప్రమాదమైనట్టి వ్యాధిని గలిగించే క్రిములున్నాయి.

లైఫ్ బాయ్ నమ్ముతో ఈ క్రిములను కడిగివేసి మీ ఆరోగ్యమును కాపాడుకోండి. ఎల్లప్పుడూ లైఫ్ బాయ్ నమ్ముతో స్నానము చేయండి. అది మంచి ఆలవాటు.







## ఓ చిన్న జంతు ప్రపంచం

కలకత్తా నగరంలో ఆరీఫూర్ అనేచోట ఓ సుందర మైదానంలో దేశ దేశాలనుండి తెచ్చిన రకరకాల బ్రతికివున్న వన్య మృగాలతో, పక్షులతో అందరూ చూడేలా కనుల పండువైన ఓ జంతు ప్రదర్శన కాలను ఏర్పాటు చేసారు. దీన్నే యింగ్లీషులో 'జా' అంటారు. ఈ 'జా' మన దేశంలో వున్నవాటిని బోకి పెద్దది, అత్యంత మనోహరమైంది.

'జా' చుట్టూ ప్రహరీగోడ వుంది. ఆవరణలో రక రకాల పూలమొక్కలు, పొదరిట్లు, నీటి కొలనులు వున్నాయి. కొలనుల్లో ఒక్కొక్కరిగా విహరించే హంసలు తెల్ల కాగితపు పదపల్లా కనిపిస్తాయి. చెట్లమీది పక్షులు కిద కిద మంటూ, పంజరాల్లోని చిలకలు కిల కిల మంటూ ప్రేక్షకుల్ని ఆహ్వానిస్తూంటే గూళ్లలోని నెపథ్య పురి విప్పి ఆడుతూ రంగు రంగుల పిండాన్ని చూపిస్తాయి. కుర్రవా దొకడు చుక్కల లేడికి తెనగలు పెడుతూంటే ప్రక్కనున్న దుప్పి వనిరిక లింటూ వుంటుంది. ఇంకొందం దూరంలో ఓ మనిషి కంగాయా మిత్రానికి గింజలు అందిస్తుంటాడు. ఓ దోసురోని పురి

గాంధ్రుమంటూంటే, ప్రక్క దోసురోని పింహం దర్జాగా నడుక్కుని వుంటుంది. బురదగుంటలో హిప్పో పొటమన్ దొడ్లుతూ వుంటే, కడ్లమ్మగం దల్లదవానికి నీటి గుంటలో వడుకుని వుంటుంది. ఏమిదోద్యం—చారం గుర్రాలు, జిరాఫీలు, తోక లేని కోతులు, పండుకాత్తు ఎలుగుగొడ్లు, ఏనుగులు, ఒంటెలు గల యీ చిన్న ప్రపంచం! రోజూ యిక్కడకు జనం తండోప తండాలుగా వచ్చి చూచి అనందిస్తుంటారంటే మింతేమిటి! దూడదమే కాదు ప్రేక్షకుల్లో చాలామంది గడ్డి మైదానంలో విందులు గుడిచి, పలహారాలుచేసి టీ త్రాగుతారు. వీరు త్రాగేవి బ్రాక్ బాండ్ టీమే; యాత్రీకుల వినోద, విలాసకారుల స్రయ పానీయం. అపును మరి, దేశంలో ప్రతిచోటలాగే కలకత్తా ప్రజలకు కూడా బ్రాక్ బాండ్ టీ అంటే మహా యష్టం.

'జా' లోని వింత వింత అడవి జంతువులు ప్రేక్షకులను, రంజింపజేస్తే, తోట పడును తాజా అయిన కమ్మని బ్రాక్ బాండ్ టీ వారికి అలసట తీర్చి ఉచ్చాహము, ఉల్లాసము నిస్తుంది.

బ్రాక్ బాండ్ ఇండియా ప్రైవేట్ లిమిటెడ్

# రవి టాయ్లెట్స్ ను వాడండి

రవి గ్లిసరిన్ సోపు:

మీ అందమును వర్చస్సును కాపాడును.

రవి వెజిటబుల్ హేరాయిల్:

మీ కేశములను విరివిగా పెంపొందించును.

రవి స్క్రీ:

మీ ముఖవిలాసమును అభివృద్ధి చేయును.



సోల్ ఏజెంట్లు :

ది న్యూ స్టార్ & కంపెనీ,

తండ్రియార్పేట :: మద్రాసు-21

## ఇన్ఫెంట్స్ గ్రైప్ వాటర్

తక్షణ నివారణ కోసం

పశువీర్షంకు చివ్యమైన గైప్ మిక్స్చర్. కడుపు వొప్ప, పళ్ల పడుచున్నప్పుడు, కడుపులో వాయువువల్ల, కంటే బిచ్చులను తక్షణం నివారించును. పశువీర్షంను అనందంగాను ఆరోగ్యంగాను మారుచును. 40 ఏళ్లకు మించి దాగుగా ప్రవర్తించుచున్నట్లది.



విర్మాతలు :

హైదరాబాద్ తెమికల్స్ అండ్ ఫార్మసుటికల్ వర్క్స్ లిమిటెడ్.

హైదరాబాద్-తర్కన్

PSHC-42



మే 14

మొదలు



స్వస్థితీ వారి

# రేచుక్క పగటిచుక్క

డైరెక్టర్... కె.కామేశ్వరరావు, బి.ఎ. కె.మె.ఎం.ఎ.రెహమాన్

నిర్మాత..... నందమూరి త్రివిక్రమరావు....



స్టూడియో... విజయ చాహాని



బహుమతి  
పొందిన వ్యాఖ్య

వదిలావా, హా! వైకుంఠం!”

పంపినవారు :  
వి. ఆర్. నర్సి-వర్మ



